

# শ্ৰীমন্ত শঙ্কৰ

(নাটক)

---

ৰচোঁতা—শ্ৰীদেৱানন্দ ভৰালি  
মোৰহাট।

প্রকাশক—  
শ্রীদেৱানন্দ ভবালি,  
যোৰহাট, অসম।

প্রথম সম্পাদনা— ১৯৪৫  
দ্বিতীয় সম্পাদনা—১৯৬৬

সৰ্বস্বত্ব সংৰক্ষিত।

মূল্য—২.৭৫ টকা

ছাপা কৰোঁতা  
অসাম প্ৰিণ্টিং ও অৰ্কস্ প্ৰাঃ লিঃ,  
কালী বিল্ডিংস্, যোৰহাট।

অসমীয়া

সাহিত্য মন্দিৰলৈ

উছৰ্গা

শ্ৰীদেবানন্দ ভৰালি  
(ৰচোতা)



## ভূমিকা ( পুৰুষ )

নাম	পৰিচয়
১। শ্ৰীমন্ত শঙ্কৰ ...	নায়ক
২। শ্ৰীমাধৱদেৱ ...	ঐ প্ৰধান শিষ্য
৩। ভৱানন্দ বা নাৰায়ণ ...	ঐ শিষ্য
৪। নৰনাৰায়ণ ...	কোচবিহাৰ ৰাজ্যৰ মহাবজা
৫। গুৰুধ্বজ বা চিলাৰাই ...	ঐ প্ৰধান সেনাপতি আৰু দেওৱান
৬। ত্ৰিলোচন শৰ্ম্মা ...	ঐ কটকী
৭। বনগঞা গিৰি ...	শ্ৰীমন্ত শঙ্কৰৰ ভায়েক
৮। ৰমানন্দ ...	ঐ পুত্ৰ।
৯। বুঢ়া ঝাঁ	... বৰদোৱা ভূঞা তন্ত্ৰৰ অধিনায়ক
১০। ৰামবায়	... এজন প্ৰতাপী ভূঞা
১১। মোহন ভূঞা	... ভূঞাতন্ত্ৰৰ সৈন্যধ্যক্ষ
১২। ৰামদাস ভূঞা	... নাগৰিক
১৩। জয়নাথ ভূঞা	... নাগৰিক
১৪। শ্ৰীধৰ ভট্টাচাৰ্য্য	... ভূঞা তন্ত্ৰৰ পণ্ডিত মন্ত্ৰী
১৫। অম্বৰীষ	... এজন ভূঞা নাগৰিক
১৬। নীলকণ্ঠ	... বটদ্ৰৱা নগৰৰ এজন বামুণ
১৭। ভাস্কৰ	... এজন পৰিত্ৰাজক
১৮। জগদীশ মিশ্ৰ	... ত্ৰিহতীয়া পণ্ডিত
১৯। হৰিখাঁ	... নৰনাৰায়ণ ৰজাৰ কটোৱাল
২০। স্বৰ্গদেৱ চুহুংসুং	... অসম ৰাজ্যৰ অধিপতি।
২১। বুঢ়াগোহাঁঞ	... ঐ প্ৰধান ডাঙৰীয়া

- ২২। বব গোহাঞ ... অসম ৰাজ্যৰ মন্ত্ৰী  
 ২৩। বববৰুৱা ... ঐ কাৰ্য্যাধ্যক্ষ  
 ২৪। হাতী বৰুৱা } ... ঐ ৰাজকৰ্মচাৰী  
 ২৫। চাউডাং বৰুৱা }

চাৰিজন ভকত। ৬টা চিপাহী, এজন নাৱৰীয়া, সূত্ৰধাৰী,  
 গায়ন-বায়ন, দূত, চাথাহী,

### ভূমিকা (স্ত্ৰী)

- ২৬। খেবসুতী বা (সবস্বতী) শ্ৰীমন্ত শঙ্কৰৰ বুঢ়ীমাক  
 ২৭। ভুবনেশ্বৰী— ৰামৰাই ভূঞাৰ জীয়েক। পাচত চিলাৰাইৰ  
 মহিষী  
 ২৮। মালতী—ঐ সখী।  
 আৰু দুজনী লিগিৰি।

# শ্ৰীমন্ত শঙ্কৰ

[ অভিনয় আৰম্ভ ]

( নান্দী বাঘ—সূত্ৰধাৰীৰ প্ৰবেশ আৰু নৃত্য—বন্দনা গায় )

## বন্দনা

কোন সবগৰ সপোন পুৰীৰ দেৱ পাৰিজাত কৰি নিৰ্মূল,  
হে সত্যসন্ধ্যা তোমাৰ কুণ্ডত দ্বাৰকাপতিয়ে কলেহি ফুল।  
যাৰ সৌৰভৰ সুখা গন্ধ লাগি সমস্ত অসম পৰিল চলি ;  
হৰিৰ প্ৰেমত হৈ প্ৰমত্ত বিষয়-বাসনা দিছিল বলি।  
অজ্ঞেয় শঙ্কৰ তুমি শ্ৰেষ্ঠ নৰ বিনা অস্ত্ৰে দেশ কৰিলা জয়  
প্ৰজাৰ হিয়াত স্থাপিলা ৰাজ্য পাঁচ শ বছৰ গৈছে ক্ষয়।  
অহিংসাৰ ব্ৰতী হেৰা মহামতি আপোন প্ৰভাৱে সকলো বশ,  
শিৱত জ্বলিকে শুভ কিৰীটি দিগন্ত বিয়পি বিমল বশ।

জানোবা শঙ্কৰ তুমি যাদুকৰ বৰনৈ পাৰত ত্ৰিভঙ্গ হৈ,  
সাহিত্যৰ ধল বোৱাঁলা দেশত সকলো কলুষ পখালি লৈ।  
বাঁহীত তোমাৰ কি সুৰ বজালা যাৰ সুললিত পৰণ লাগি  
সুপ্ত প্ৰজাৰ প্ৰাণত উঠিল লুপ্ত শিল্প সকলো জাগি।  
অথবা শঙ্কৰ তুমি হলধৰ অগম ভূমিত সমাৰ বালা  
তলৰ মাটিক কৰিলা ওপৰ সকলো জাতিক সমানে থ'লা।  
উলঞ্জি তুচ্ছ আদৰ্শ উচ্চ, উপাসক চিৰ সুন্দৰৰ,  
তুমি অতীতৰ সুদূৰ তাৰকা বীমহি দ্বা, কোসুঘৰ।

( সূত্ৰধাৰীৰ প্ৰস্থান )

## প্রথম অঙ্ক

### প্রথম দৃশ্য

[ বটদ্রৱা নগৰৰ এটা আলিবাট—জয়নাথ, ৰামদাস আৰু  
মোহন ভূঞাৰ প্ৰবেশ ]

মোহন—হাহা—হাহা—আজি কি ফুৰ্তি! কি ফুৰ্তি!

জয়নাথ—চেৰাপেবে তোমাৰ পেট পুৰ্তি।

ৰামদাস—গাত যে নাই অলপো চুৰ্তি!

মোহন—‘চেৰাপ নুবুলিবা, বৰ ডেকা। সেইটো বিদেশী মাত।

ৰামদাস—অ’ ভুল হল। মদ, মদ।

মোহন—মদ নুবুলিবা।

ৰামদাস—কি বুলিম তেস্তে?

মোহন—মদ নহয়, মহামায়াৰ প্ৰসাদ। মা দুৰ্গাৰ প্ৰসাদ। মা

দুৰ্গাৰ পূজা ওচৰ চাপিছে। তেওঁক স্বাগত কৰিবলৈ

আমি তেওঁৰ স্নপুত্ৰ সকলে পান কৰিছো। কি আনন্দ!

জয়নাথ—জয় মা দুৰ্গে, জয় মা কালী।

মোহন—আৰু এক পিয়লা দিয়াচোন চালি।

( টেকেলী এটাৰ পৰা মদ পিয়লা বাটীত চালি তিনিও খাই  
পেলাই দিয়ে )

ৰামদাস—মা ! মা ! মা !

জয়নাথ—বে—বে—বে

( নেপথ্যে ছাগলীৰ বেবনি )

মোহন—হে’ৰ কিহে পাইছে ছাগলীৰ দৰে বেবাবলৈ ?

জয়নাথ—সৌবোৰ কি আহিছে দেখা নাইনে ?

ৰামদাস—সেইবোৰ ছাগলী। ইমানবোৰ ছাগলী ! যায় কলৈ ?

( নেপথ্যে ছাগলীৰ বেবনি )



মোহন—মা কামাখ্যা দেবীৰ শীতলা ধামলৈ ।

ৰামদাস—তাৰ পাচত ?

মোহন—তাৰ পাচত আমাৰ উতলা পেটলৈ ।

ৰামদাস—তেনেহলে কি অতবোৰ ছাগলী হত্যা কৰা হব ?

মোহন—হয়, বৰডেকা, কামাখ্যা দেবী গোসানীৰ আগত এইবোৰক  
বলি দিয়া হব ।

ৰামদাস—অত্যন্ত প্ৰাণী হিংসা ।

মোহন—প্ৰাণী হিংসা কেনেকৈ হয় মই নুবুজিলোঁ । মৃত্যু সকলোৰে  
আছে । মাছ, পহু, চৰাই মাৰি সদায় খায়ে আছা ।  
এদিন জানিবা গোটাচেৰেক সবহকৈ মাৰি আটায়ে মিলিজুলি  
ভোজ খালোঁ । তাতেনো কি অপৰাধটো লাগিব পাৰে ?

ৰামদাস—তেনেহলে তোমাৰ পেট পূজা কৰিবলৈ ছাগলী মাৰি  
গোসানীলৈ দোষটো ঠেলিবা নেকি ?

মোহন—কোনো এটা বস্তু দেৱতালৈ আগ ভাগ কৰি খালে ভাল ।  
কি কোৱা জয়নাথ ?

জয়নাথ—“যৎ কৰোসি, যদশাসি তৎ কুব্ৰহ্ম মদৰ্পণং”

মোহন—বাঃ, শুনিলা এতিয়া বৰডেকা ? অলপ অচৰপ গীতা  
পঢ়িবা ; তেতিয়া বুজিবা গোসানীৰ আগত ছাগলী বলি  
দিয়াৰ গুণাৰ্থ । এইদৰে গোসানীক পূজা কৰাৰ পৰা  
ত্ৰিবৰ্গ সিদ্ধি হয় ; যথা—ভগৱতীৰ ভক্তি লাভ, ভক্তৰ  
ছাগলী লাভ, আৰু ছাগলীৰ স্বৰ্গ লাভ ।

ৰামদাস—মাংস বস্তুটো নেখালেই ভাল ।

মোহন—আহাৰ্য্য বস্তু নাখালে তোমাৰ শৰীৰ টিকিব কেনেকৈ ?

জয়নাথ—“ত্ৰক্ষা, বিষ্ণু, ত্ৰিদশৰ দেৱ ; নাখালে নিখীলে নিজীয়ে কেৱ”।

মোহন—তই কুঁজতে কীলটো মাৰিব পাৰ, জয়নাথ । তোক মই  
কি পুৰস্কাৰ দিম ?

ৰামদাস—জীৱ হত্যা নকৰি, মাহ, চাউল, ফল, মূল দিও দেৱতা  
অৰ্চনা কৰিব পাৰি ।

মোহন—অ' বৰ ডেকা, সেইবোৰো একোবিধ জীৱ নহয় জানো ?  
নহয় যদি, মাটিত সিচি দিলে গজে কিয় ? সকলো  
বীজতে প্ৰাণ আছে । তুমি মাহ চাউল চোবাওঁতে শত  
শত প্ৰাণীয়ে আৰ্ত্তনাদ কৰে ; তুমি মাত্ৰ নুশুনা, কাৰণ  
তোমাৰ কাণ দৰ্গধা । খোজ কাটোঁতে কত জীৱ ধৰফৰাই  
মৰে ৰাতৰি ৰাখিছানে ? এক গণ্ডুষ জলৰ লগত  
তুমি ক্ষুদ্ৰ ক্ষুদ্ৰ হাজৰ কুস্তীৰ বহুত গলাধঃ কৰিছা ।  
সেই বিলাকৰ দ্বাৰাই তোমাৰ প্ৰাণ বৰ্ত্তি আছে ।

ৰামদাস—এৰা, কোনটো ধৰ্ম্ম, কোনটো অধৰ্ম্ম বুজাই টান ।

জয়নাথ—ধৰ্ম্মস্ব তত্ত্বং নিহিতং গুহায়াম্ ; মহাজনো যেন গতঃ সঃ পন্থা ।

ৰামদাস—মহাজন নো কোন ? ক'ত বিচাৰি পাম ?

মোহন—বৰডেকা, তোমাৰ লগত মিছাই সম্বন্ধ পাতিব খুজিছো ।  
মই ডাঙৰ মহাজনটো তোমাৰ গাতে লাগি আছে ;  
তেওঁ চিনি নাপালা । কত মানুহে মোৰ পৰা টকা  
ধাৰলৈ নি কাৰবাৰ কৰি ধনী হৈছে ।

ৰামদাস—বাৰ কোৱাঁচোন তেন্তে ধৰ্ম্ম কোনটো ?

মোহন—যিটো তথাকথিত ধৰ্ম্মই মানুহক দুৰ্ব্বল, ভীৰু আৰু  
প্ৰাণহীন কৰে, সেইটো ধৰ্ম্ম নামৰ অযোগ্য । মনত ৰাখিবা  
ঈশ্বৰে মানুহক অমানুহ হবলৈ চৰ্জা নাই । এইবাৰ  
ওলাবামোৰ লগত ; কামাখ্যাৰ পূজাত ছাগলী বলি দিয়া  
আৰু কত ৰং ৰহইচ দেখিবলৈ পাবা ।

ৰামদাস—প্ৰাণী হত্যা কৰিনো দেৱতাক সন্তুষ্ট কৰিব পাৰিনে ?

মোহন—জয় ভাই, শ্লোক এটা গাই এওঁৰ মনৰ দ্বিধা দূৰ কৰি দে ।

জয়নাথ—“যে যথা মাং প্ৰপন্থন্তে তাং স্তথৈব তজামহং ।”

মোহন—ভাল শুনিছো । অৰ্থটো কৈ দে ।

জয়নাথ—ভগবান শ্ৰীকৃষ্ণই অৰ্জুনক কৈছে—হে অৰ্জুন, মোক  
যেয়ে যেনেকৈ পূজা কৰে মই তেনেকৈয়ে সন্তুষ্ট হওঁ ।  
অৰ্থাৎ মই মাহেৰেও বাজি, হাঁহেৰেও বাজি ।

মোহন—তেনেহলে ছাগলী হলেতো কথাই নাই । শুনিলে  
বৰডেকা ? গীতা পঢ়িবা আৰু মাংস খাবা । তেহে  
তুমি ধৰ্মৰ তত্ত্ব পাবা । সোঁটো কোন আহিছে হে ?

ৰামদাস—ডেকাগিৰি শঙ্কৰ । তেওঁ ইমান বেলিকা নৈব পাবত  
সদায় ফুৰিবলৈ আহে ।

মোহন—আমি তেন্তে উলটি যাওঁ আহাঁ ।

জয়নাথ—ইমানটো কিহৰ ভয় ? কি কৰিব শঙ্কৰে ? যদি কিবা  
টান কথা কয় তিনিও ধৰি দিম এশেকা ।

মোহন—তোমাৰ নিচিনা দহোটাইয়ো পাৰিবাৰে শঙ্কৰক বলে ?  
যাৰ গাত সাতোটা ভটৰাৰ বল আছে । দিবেলি বন  
গৰুটোক কেনেকৈ দিঙি মোছৰা দিলে দেখিছিলো নহয় ।

( তিনিওৰো প্ৰস্থান )

## দ্বিতীয় দৃশ্য !

[ বিশাল ব্ৰহ্মপুত্ৰ বৈ গৈছে—পাৰত বিস্তৃত সৈকত ]

নেপথ্যে গান—ৰূপতাল ।

যমুনাৰে জল কৰে টল বল,  
আনোটেই কলসী ভৰি কি ৰাম ৰাম,  
যমুনাৰে জল .....

( কাষত কলসী লৈ তিনিজনী ছোৱালীৰ প্ৰবেশ )

আছে জুৰি হিয়া ৰূপ বিনন্দীয়া,  
আহোঁগৈ ছলতে চাই কি বাম বাম,  
যমুনাবে জল.....।

সৰগৰে পৰা মন্দাকিনী ধাৰা  
বহিছে মৰতৰ মাজে,  
শতক যুগৰ ধাউতি হিয়াৰ  
একেটি সুৰতে বাজে কি বাম বাম  
যমুনাবে জল.....।

( তিনিওজনী ছোৱালীয়ে নৈত কলহ জুবুৰিয়াই পানী লৈ  
লাহে লাহে গাই যায় )

বিয়লি বতাহে লুইতৰ বুকুতে  
বুলালে লহৰী আলি।  
হেঙুলীয়া বেলি বঙা চুলি মেলি  
মেখে স'তে খেলে হলি কি বাম বাম  
যমুনাবে জল.....।

( তিনিও ছোৱালীৰ প্ৰস্থান )

( নেপথ্যৰ পৰা কবিতাৰ ধ্বনি আহে )

অলঙ্ঘ্য পৰ্বত ছেদি  
যুগ যুগান্তৰ ভেদি  
কি মহান লক্ষ্য লৈ হইছা ধাবিত ?  
কত ৰাজ্য পতনৰ,  
শত ৰণ বিগ্ৰহৰ  
তেজেৰে তোমাৰ পাৰ হইছে প্লাবিত !



কত দুঃখ আৰ্ত্তস্থান  
 বিজয় উল্লাস গান  
 গুৰু গৰ্জনত তৰ হইছে বিলয়  
 বাৰিষা আহিলে ঢল  
 ধৰি মূৰ্ত্তি টল বল  
 শতেক যোজন জুৰি ঘটোৱা প্ৰলয় ।  
 কত গ্ৰাম ধ্বংস কৰি স্মৃতি চিহ্ন নিলা হৰি  
 নৱ নৱ আৰু কত কবিছা স্বাপন,  
 বাণিজ্য সম্ভাৱ লৈ দেশ দেশান্তৰে গৈ  
 ঈশৰ অসীম শক্তি কবিছা ঘোষণ ।

( শ্ৰীমন্ত শঙ্কৰৰ প্ৰবেশ )

শঙ্কৰ—শত শত যুগৰ বিচিত্ৰ ইতিহাসপূৰ্ণ তোমাৰ সুদীৰ্ঘ স্মৃতি  
 পট মেলি চাই কোৱাঁচোন, হে লৌহিত্য, কামৰূপ বাসীৰ  
 এনে অধঃপতন আগেয়ে ঘটিছিলনে? যি কামৰূপ  
 এসময়ত বশিষ্ঠাদি ঋষি সকলৰ তপোবন আছিল, শ্ৰীকৃষ্ণৰ  
 পদৰঞ্জেৰে পুত হৈছিল, সেই কামৰূপৰ আজি কি অৱনতি!  
 যি কামৰূপ এসময়ত সভ্যতাৰ ওখ শিখৰত উঠি দেশ-  
 বিদেশৰ পৰা বিদ্বাৰ্থী আকৰ্ষণ কৰিছিলে, সেই কামৰূপ  
 আজি নিজে অজ্ঞান তিমিৰাচ্ছয় । মুষ্টিমেয় আভিজাতিক  
 পৰিয়ালত বাজে সমস্ত প্ৰজা নিৰক্ষৰ, নিৰ্বোধ; আজি  
 ধৰ্মৰ নামত ব্যভিচাৰ, ক্ৰটিৰ নামত নাচ-গান আৰু প্ৰগতিৰ  
 নামত সুৰাপান । সমস্ত দেশবাসীয়ে কেৱল স্ত্ৰী, মদ  
 আৰু মাংসৰ কথা কৈ মৰে, কৰে জন্মক বৃথা । কেনেকৈ  
 এই কঁকলীয়া পঙ্কৰপৰা দেশক উদ্ধাৰ কৰিব পাৰি তাকে  
 ভাবি, হে লৌহিত্য, তোমাৰ পাৰত বহি অত কাল কটালো ।

কিন্তু বাট দেখি পোৱা নাই । এটা মাত্ৰ বাট আছে  
যিটো অতি দুৰ্গম । সংসাৰৰ স্মৃষ্টি, সন্তোষ, ত্ৰৈশ্বৰ্য্য,  
বিভূতি, সম্পদ, সকলো জলাঞ্জলি দি দুখ আৰু কষ্টৰ  
সাগৰত জপিয়াই পৰিব লাগিব । শুদ্ধ সনাতন ধৰ্ম  
বিচাৰি দেশ বিদেশ পৰ্য্যটন কৰিব লাগিব । সমস্ত বেদ,  
বেদাঙ্গ, ধৰ্ম শাস্ত্ৰৰ অধ্যয়ন আৰু অনুধ্যানত পাৰি দিব  
লাগিব । দেবী পূজা ওচৰ ছাপিছে ; শাৰদীয় বন্তৰ,  
নিৰ্মল আকাশ, তীৰ্থযাত্ৰীৰ লগধৰি এইবাৰ যাবই লাগিব ।  
আইতাৰ হকাবধা নুশুনিম । ( প্ৰস্থান )

### তৃতীয় দৃশ্য ।

[ বটদ্ৱা নগৰৰ বিচাৰালয়—বিচাৰকৰ গাদীত শিৰোমণি বুঢ়াৰ্থা ]

ভূঞা—ওচৰতে এজন কাকতী আৰু সিকালে স্মৃতিৰত্ৰ

শ্ৰীধৰ ভট্টাচাৰ্য্য—অলপ দুৰত অম্বৰীষ ভুঞা

আৰু নীলকণ্ঠ শৰ্ম্মা—দুৱাৰ মুখত প্ৰহৰী ]

নীলকণ্ঠ—মহাৰাজ, মোৰ গোচৰৰ শেষ মীমাংসা কি হ'ল ?

বুঢ়াৰ্থা—মই দেখোন আগতে ৰায় দিলোঁ । ছয়ো দুইকো দুটা

তামোলপান দি সকলো দোষ মৰণ কৰিবলৈ প্ৰাৰ্থনা

কৰি দুয়ো মাত-মিত কৰি পেলোৱাঁ । কাৰণ দুইবো

সমান অপৰাধ ।

নীলকণ্ঠ—মই কিয় ক্ষমা ভিক্ষা কৰিম । শূদ্ৰ হৈ অম্বৰীষে মোক

মাৰিবলৈ হাত ডাঙিছিলে । মই ব্ৰাহ্মণ । অম্বৰীষে

যদি মোৰ চৰণ ছুই ক্ষমা ভিক্ষা কৰে তেতিয়াহে মই

তেওঁক ক্ষমা কৰিম ।

বুঢ়াৰ্থা—তুমি যে আগেয়ে গালি পাৰিছিলি, সেই কাৰণেহে  
অম্বৰীষে ভোমাক মাৰিবলৈ হাত ডাঙিছিলে ; কিন্তু  
মৰা নাই ।

শ্ৰীধৰ—তথাপি শূদ্ৰহে ব্ৰাহ্মণলৈ হাত ডাঙিব নালাগিছিল ।  
শিৰোমাণি ভূঞাই কথাটো আকৌ এবাৰ ভাবি চাওক ।

বুঢ়াৰ্থা—এটা কথা, স্মৃতিৰত্ন ; মোৰ বিচাৰালয়ত বাদী বা প্ৰতিবাদী  
পক্ষৰ জাত বিচাৰ নকৰোঁ । বিচাৰ-নীতিয়ে সকলোকে  
সমান চকুৰে চায় ।

শ্ৰীধৰ—এনে স্মৃতি বিৰুদ্ধ মত আপুনি আগেয়ে প্ৰকাশ কৰা  
নাছিলে । স্মৃতি শাস্ত্ৰ বাদ দি কিহত গড়িলা লৈ  
আপুনি বিচাৰকৰ গাদীত বহিছে ?

বুঢ়াৰ্থা—মই নীলকণ্ঠৰ গোচৰ বিচাৰ কৰি এটা ৰায় দিলোঁ ।  
তাৰ ওপৰত যেন কোনেও উচ্চ বাচ্য নকৰে । তেনে  
কৰিলে বিচাৰালয়ক অৱমাননা কৰা অপৰাধত পৰিব ।

শ্ৰীধৰ—( থিয় হৈ ) ইমান পালেগৈনে ? আজি বহুত দিনৰপৰা  
আপোনাৰ ব্ৰাহ্মণ-বিদ্বেষী মনোভাব মই লক্ষ্য কৰি  
আহিছোঁ । ইয়াৰ পৰিণাম হব অধঃপতন ।

বুঢ়াৰ্থা—প্ৰহৰী, এওঁক বাট দেখুৱাই দে ।

শ্ৰীধৰ—কি ! সামান্য এচমক! মাটিৰ অধিপতি হৈ ইমান সাহ ।  
সাৱধান বুঢ়াৰ্থা । বাৰু মই আহিলোঁ ; কিন্তু এই  
সহস্ৰ গাঁথিৰ তলত থিয় হৈ মই অঙ্গীকাৰ কৰিলোঁ,  
তোমাৰ এই তুচ্ছ ভৌমিকতাক ধূলিসাৎ নকৰাকৈ এই  
বৰ দোৱালৈ ঘূৰি নাহোঁ । নীলকণ্ঠ, গুছি আহ ।

( শ্ৰীধৰ আৰু নীলকণ্ঠৰ প্ৰস্থান )

পট পৰে, প্ৰথম অঙ্ক শেষ ।





## দ্বিতীয় দৃশ্য ।

[ কামাখ্যা পৰ্বত বগাই উঠি যোৱা বাটত বহুত মতা আৰু মাইকী মানুহৰ সমাগম । জনতাৰ মাজৰপৰা ভুবনেশ্বৰী আৰু দুজনী ছোৱালী ওলাই আহে ]

ভুবনেশ্বৰী—আমি এতিয়া এই শিলটোৰ ওপৰতে অলপ পৰ বৈ থাকোঁ । মানুহৰ হেচা-ঠেলা গুছক ; তেতিয়া যাম ।

১ম ছোৱালী—ইমান মানুহৰ ভিৰ মই কেতিয়াও দেখা নাই । ভৰিও বিষাইছে । আমি অলপ ইয়াতে জিৰাওঁ ।

( মোহন, ৰামদাস, আৰু জয়নাথ ভূঞাৰ প্ৰবেশ )

মোহন—ভুবন, তহঁত ইয়াতে ৰ'লি কিয় ?

ভুবনেশ্বৰী—মানুহ অলপ পাওলিলে যাম বুলিছো ।

মোহন—তহঁত গোসানী মূৰ্ত্তিৰ ওচৰতে থাকিবি ; নহলে হেৰাবি ।

( মোহন, জয়নাথ, ৰামদাসৰ প্ৰস্থান )

( ৰঙা-ৰচঙা পোছাক পিন্ধা, মূৰত ৰঙা পাগ আৰু হাতত টোকোন লৈ চাৰিটা চিপাহীৰ প্ৰবেশ )

চিপাহী সকলে—হট্ যাও, বাট্ ছোড়, যুৱৰাজ আতা হৈ ।

( চাৰিটা মানুহে ভাৰবোৱা এখন দোলাত উঠি গুৰুধ্বজ ওপৰৰ পৰা নামি আহে । মানুহৰ মাজৰপৰা জয়ধ্বনি হয় “জয় যুৱৰাজ গুৰুধ্বজৰ জয়”---তেতিয়া পাচত অহা মানুহৰ হেচা ঠেলাত ভুবনেশ্বৰী আৰু ছোৱালী দুজনী পৰ্বতৰপৰা তললৈ বাগৰী পৰে ; কোনেও মন নকৰিলে; যুৱৰাজৰ দোলা লাহে লাহে প্ৰস্থান, জয়ধ্বনি আৰু  
হলস্থল ) ( পট ক্ৰেপণ )

## তৃতীয় দৃশ্য।

[ কামাখ্যা দেৱালয়ৰ আগ চোতালত—মানুহৰ সমাগম ]

মোহন, ৰামদাস আৰু জয়নাথ ভূঞাৰ প্ৰবেশ।

মোহন—আৰু অলপ আগলৈ যাওঁ, তেহে ভালকৈ দেখিম।

ৰামদাস—আৰু নেযাওঁ দিয়া, কিমান হেচাঠেলা খাম ; দুৰৰ পৰাই চাম।

জয়নাথ—দুবাং চ পৰ্বতা ৰম্যা, ওচৰেতু খলাবমা।

ৰামদাস—চোৱাঁচোন মানুহবোৰ কেনেকৈ হেন্দুলিব লাগিছে যেন  
সাগৰৰ হে চো।

মোহন—বলি কটা আবন্ত হলেই। চোৱাঁ, সোখন তেজলগা দা  
এবাৰ উঠিছে, এবাৰ পৰিছে।

জয়নাথ—সো ফালে নোচোৱাঁ কিয়? তাত দুখন দা উঠিছে  
নামিছে। বা: কি ফুৰ্ত্তি! এখন, দুখন, তিনিখন দা।

ৰামদাস—ভীষণ জীৱহত্যা চলিব লাগিছে।

জয়নাথ—জীৱ অমৰ। ‘নৈনং ছিন্দন্তি শশ্ৰানি, নৈনং দহতি পাৱকঃ’

মোহন—ঠিক কৈছ, ঠিক কৈছ। সোপিনে চোৱাঁচোন সোপিনে  
আৰু হুলস্থূল হৈছে। কাৰণটো কি?

ৰামদাস—আৰে কি জঘন্ত কাণ্ড!

জয়নাথ—দুজনী অৰ্দ্ধনগ্না নুক্তকেশী যুৱতী, হাতত উলংগ অসি লৈ  
নৃত্য কৰিছে!

মোহন—চোৱাঁ, চোৱাঁ, দেওধনী উঠিছে। সেইয়া দেওধনী  
বাজনা শুনা। ( বাজনা বাজে )

ৰামদাস—কি বীভৎস কাণ্ড! কটা ছাগলীৰ মূৰ মুখত লৈ ৰক্তপান  
কৰিছে।

জয়নাথ—সিহঁতৰ দুই কোৱাবীয়ে ৰঙা তেজ বৈ গৈছে।

মোহন—এহাতে ছাগলীৰ কটা মূৰ, সিহাতে বাঙলী তৰোৱাল লৈ  
নাচিছে। মোৰ গাৰ নোম সিহৰি উঠিছে।

ৰামদাস—এনে কাণ্ড দেখিবলৈকে আহিছিলোনে কামাখ্যালৈ ? মোৰ  
মূৰ ফুৰাইছে, মই বহিলোঁ । ( বহি পৰে )

মোহন—হে, হে বৰডেকা, এনেবোৰ ভাও নেদেখুৱাবা । উঠাঁ,  
বহালৈ যোৱা । জয়নাথ, তুমি বৰডেকাক লৈ যোৱাঁ  
বহা ষবলৈ । মই শকত চাই কটা ছাগলী এটা আনো ।  
এই হেন দিনত শুদা ভাত খামনে ? ( প্ৰস্থান )

জয়নাথ—উঠাঁ ৰামদা ( হাতত ধৰি বল দিয়ে )

“ক্ৰৈবং মা স্ম গমঃ ৰামদা ।

ক্ষুদং হৃদয়দৌৰল্যং ত্যজোৎতিষ্ঠ পৰন্তপ ।

( হাতত ধৰি দাঙি দুইবো প্ৰস্থান )

পট ক্ষেপণ

### চতুৰ্থ দৃশ্য ।

[ কামাখ্যা পৰ্বতৰ নামনিত গুৰুধ্বজ যুৱৰাজৰ শিবিৰ—  
যৰৰ আগচোতালত—ত্ৰিলোচন বৈৰাগী আৰু শ্ৰীধৰ ভট্টাচাৰ্য্য ]

ত্ৰিলোচন—আপুনি যুৱৰাজক সকলো কথা বুজাই কব । সত্ত্বহতে  
আপুনি যক । আপোনাকে মোকে কথা পাতি থকা  
দেখিলে যুৱৰাজৰ খং উঠিব ।

( শ্ৰীধৰ প্ৰস্থান )

সোৱা যুৱৰাজ পালেহি ।

( গুৰুধ্বজৰ প্ৰবেশ—লগত দুটা চিপাহী )

চিলাৰাই ( গুৰুধ্বজ )—বৈৰাগী, মই দূৰৰপৰা দেখিছিলোঁ, তুমি  
এজন মানুহৰ লগত কথা পাতি আছিল। এতিয়া  
কলৈ গ'ল ?



ত্ৰিলোচন—যুৱৰাজকে বিচাৰি আহিছিলে ।

চিলাৰাই—( এটা চিপাহীক ) যা মানুহটো বিচাৰি আন ।

( চিপাহীৰ প্ৰস্থান )

বৈবাগী, জয়ন্তী দেশৰ মানুহ এটা পূজা চাবলৈ আহিছে ।

তাক বিচাৰি আনি মোৰ আগত হাজিৰ কৰিব লাগে ।

ত্ৰিলোচন—এই বেলি জয়ন্তী ৰাজ্যৰ ভাগ্য উদয় হ'লনে কি ?

চিলাৰাই—বৈবাগী, যুদ্ধই হ'ল মোৰ জীৱনৰ ব্ৰত । বিনা যুদ্ধই  
মোৰ জীৱন নিষ্ফল বুলি ভাবো । কোৱাচোন বৈবাগী  
মানুহৰ সুখ ক'ত ?

ত্ৰিলোচন—আপুনি নাজানেনে ? সুখৰ আকৰ হৈছে মালভোগ  
ধানৰ চিৰা আৰু ম'হৰ এঠা দৈ । তাতোকৈ অৱস্থা  
ভেদে—কামিনী-কাঞ্চন ।

চিলাৰাই—সেইবোৰ নহয় । কামেই হে সুখৰ আকৰ ।

ত্ৰিলোচন—হয়, হয় । কাম-ক্ৰোধ-লোভ-মোহ পূৰণ কৰিব  
পাৰিলেই সুখ ।

চিলাৰাই—মই সেই কানৰ কথা কোৱা নাই । কাম আৰ্থাৎ 'কৰ্ম্ম'  
জীৱন কৰ্ম্মময় । বিনা কামে জীৱনত সুখ নাই ।  
কৰ্ম্মই জীৱন, কৰ্ম্মহীনতাই মৰণ । জয়ন্ত দেশ বৰ্ষ কৰি  
ভূঞাৰ দেশ লম । ভূঞাৰ সহায়ত 'অশ্বাম কি মুলুক' ।

( অচেতন অৱস্থাত ভুবনেশ্বৰীক পথালি কোলা কৰি এটা

চিপাহীৰ প্ৰবেশ )

ই কি কাণ্ড ! ক'ব মাইকী মানুহ ?

চিপাহী—হজুৰ, তিনিজনী মাইকী মানুহহে মানুহৰ ঠেলাত পব তব  
গাইদি বাগৰি তললৈ পৰিলে । মৰিছেনে জী আছে  
কব নোৱাৰোঁ । পাচত আৰু দুজনী আহিছে ।

চিলাৰাই—লৈ যা ভিতৰলৈ । বিছনাত গুৱাই দে । বৈবাগী তুমি  
তৎক্ষণাৎ আমাৰ বেজবক্ৰাক মাতি আনা, যোৱাঁ ।

( ভুবনেশ্বৰীক লৈ চিপাহীৰ প্ৰস্থান, ত্ৰিলোচনৰ প্ৰস্থান )

মন্দিৰলৈ উঠা-নমা বাটটো বহল কৰিবই লাগিব ।

( শ্ৰীধৰ ভট্টাচাৰ্য্যক লৈ চিপাহীৰ প্ৰবেশ )

শ্ৰীধৰ—( হাত ডাঙি ) জয়ম্ অস্ত ।

চিলা—আপুনি কোন, ক'বপৰা, আৰু কি উদ্দেশ্যে ইয়ালৈ  
আহিছে ? কোনে পঠিয়াইছে ?

শ্ৰীধৰ—মোৰ নাম শ্ৰীধৰ ভট্টাচাৰ্য্য স্মৃতিৰত্ন । মোৰ ঘৰ স্বৰ্গপীঠৰ  
বটদ্ৰৱাত । ( কান্দি কান্দি ) মই উৎপীড়িত আৰু নিজ  
দেশৰপৰা বিতাৰিত ব্ৰাহ্মণ । মোৰ দুখৰ কাহিনী কিমান কম ।

চিলা—যি দেশত ব্ৰাহ্মণৰ চকু পানী পৰে সেই দেশ অচিৰে  
ধ্বংস হব । কোৱাঁ, কোনে তোমাক ইমান কষ্ট দিছে ।

শ্ৰীধৰ—অকল মোৰ দুখ দুৰ্গতিৰ নিমিত্তে যুৱৰাজক আলকাল  
কৰিবলৈ অহা নাই । ভূঞা ৰাজ্যত কোনো ব্ৰাহ্মণে  
স্বখে শাস্তিৰে জীয়াই থাকিব পৰা নাই । সিহঁতে  
ব্ৰাহ্মণক অতি হীন চকুৰে চায় । ব্ৰাহ্মণৰ মান-মৰ্য্যদা  
নষ্ট কৰিছে । আমাৰ একমাত্ৰ আশা ভৰষা মহাৰাজ  
নবনাৰায়ণৰ ওপৰত । গোজেই গছ হোৱা এই ভূঞা  
বিলাকক উচ্ছেদ কৰি সমস্ত স্বৰ্গপীঠ অধিকাৰ কৰি  
প্ৰজাৰ হিত সাধক, এইয়ে সকলোৰে বাঞ্ছা । নহলে,  
আশ্চাম দেশৰ ৰজাই সেই দেশ অধিকাৰ কৰিবহি ।

চিলা—বাৰু আমি ভাবি চিন্তি চাম । আপুনি এতিয়া যাব পাৰে ।  
চিপাহী, ডাৰোগাক কৰি এই ব্ৰাহ্মণ জনক নজৰ বন্দীত  
ৰাখিব ।

( সকলোৰে প্ৰস্থান )

## পঞ্চম দৃশ্য ।

[ চিলাবাইৰ হাউলীৰ পিছ ফালে ফুলনি বাৰীত ]

ভুবনেশ্বৰী আৰু দুজনী সহচৰী ।

১ম সহচৰী—আপুনি বৰকৈ ঘূৰি নুফুৰিব। এখনক বহক।

( পীৰা এখন আনি দিয়ে )

ভুবনেশ্বৰী—মই বাক বহিছো, তহঁতে ফুল কিছু গোটাই আন  
মালা গাথিম।

( সহচৰী দুজনীৰ প্ৰস্থান আৰু চিলাবাইৰ প্ৰবেশ )

চিলা—তুমি গা কেনে পাইছা? ( ভুবনেশ্বৰী বহাৰপৰা উঠে )

ভুবনে—ভাল পাইছো।

চিলা—তুমি ইয়াত আৰু এসপ্তাহ থাকিলেহে ঘৰলৈ যাব পৰা  
শক্তি পাবা গাত।

ভুবনে—মই গাত বল পাইছো। এতিয়া যাব পাৰিম; কাইলৈ  
ককাইদেউহঁত আহিব নিবলৈ। মই যাম বুলিছো।

চিলা—তেওঁলোক আহিলে ইয়াতে থাকিব এসপ্তাহ, তাৰ পাচত যাব।

ভুবনে—থাকি কি কৰিম। আজিয়ে সৈতে পাঁচ দিন ইয়াতে  
থাকিলোঁ। পৰহিলৈ গলে সাত দিন হব; আমি নাৰত  
হে যাম, গাৰ একো কষ্ট নহয়। ঘৰত দেউতা আৰু  
আইয়ে চিন্তা কৰি আছে।

চিলা—ভুবনে,

ভুবনে—মহাৰাজ।

চিলা—মোক মহাৰাজ নুবুলিবা। ককাইদেউহে মহাৰাজ; মই  
তেওঁৰ ভৃত্য।

ভুবনে—মোৰ মুখতে ওলালে।

চিলা—কিয়?

ভুবনে—বোধ কৰেঁ। ভয়তে ।

চিলা—মই বাধ নে কি ? ভয় যে ক'ৰা ।

ভুবনে—বাধ নহয় ।

চিলা—কি তেস্তে ?

ভুবনে—পুৰুষ সিংহ ।

চিলা—হা—হা—হা—হা তুমি দেখোন মোক এটা ডাঙৰ  
উপাধি দিলাঁ। বাক মই ও তোমাক এটা উপাধি  
দিম। 'ভুবনেশ্বৰী নহয় "ভুবনমোহিনী" ; লবানে ?

ভুবনে—মই কেতিয়াকৈ যাম ?

চিলা—ঘৰলৈ যাবলৈ ইমান উত্ৰাৱল কিয় ? বোধ কৰেঁ ইয়াত  
থাকি বৰ অসুবিধা পাইছা ।

ভুবনে—অসুবিধা একে। পোৱা নাই। আপুনি মোক মৰাৰ  
পৰা জীৱালে। মই আপোনাৰ ওচৰত ধাৰণী ।

চিলা—পিছে, ধাৰণ পৰিশোধ কৰিব নালাগে হবলা ?

ভুবনে—মই কি দি ধাৰণ পৰিশোধ কৰিম ? মোৰ একো নাই ।

চিলা—মোক টকা-কড়ি নালাগে। মই যে তোমাক থাকিবলৈ  
ঠাই দিলোঁ, মোকো অকণমান ঠাই নিদিয়াঁ কিয় ?

ভুবনে—আপুনি এখন দেশৰ অধিপতি। আপোনাক দিবলৈ  
ক'ত মোৰ ঠাই আছে ?

চিলা—ঠাই আছে ।

ভুবনে—ক'ত ?

চিলা—তোমাৰ হৃদয়ৰ এচুকত। ( ভুবনেশ্বৰীয়ে লাজতে তলমুৰ  
কৰে ) তোমাৰ হৃদয়ৰ এচুকত মোলৈ ঠাই অকণমান  
আঙ্গৰাই দিব নোৱাৰানে ? মোক একেবাৰে পাহৰি  
যাবানে ?

ভুবনে—কেতিয়াও নাপাহৰেঁ।



চিলা—সেয়ে যথেষ্ট ঠাই । মোক নাপাহৰিবা ভুবনে । তুমি  
গলে যে মোৰ হাউলী আন্ধাৰ হৈ যাব । তথাপি  
তোমাক শীঘ্ৰে পঠিয়াম ( যাব খোজে ) অ' এটা কথা ;  
তোমালৈ এই হাৰগছ তৈয়াৰ কৰাইছিলো । ( জেপৰ  
পৰা সোণৰ হাৰ এডাল উলিয়াই দাঙি ধৰে )

ভুবনে—ইমান বহুমূলীয়া উপহাৰ মই কেনেকৈ ল'ম ?

চিলা—ই একো বিশেষ মূল্যবান বস্তু নহয় । ইয়াতকৈ সামান্য  
উপহাৰ এটা দিলে মোৰ মৰ্য্যাদা লাঘৱ হয় । নোলৈ  
যি ঠাই তোমাৰ হৃদয়ত খেঁচা তাকে অধিকাৰ কৰি  
এই হাৰগছ ওলমি থাকিব । ( চিলাবাইয়ে ভুবনেশ্বৰীৰ  
ডিঙিত হাৰ পিন্ধাই দিয়ে ) ভুবনেশ্বৰীয়ে তল মূৰ কৰে—  
চিলাবাইয়ে দুইহাতে ভুবনেশ্বৰীৰ গালত ধৰি মুখ দাঙি  
ধৰি ..... । ( পট ক্ষেপণ )

## তৃতীয় অঙ্ক ।

### প্রথম দৃশ্য ।

( ববদোৱা নগৰত বামৰাই ভূঞাৰ ঘৰ বাৰীৰ আগফালে  
ফুলনিত ভুবনেশ্বৰী বহি গান গায় )

### গান ।

কত—কথা—মৌ বৰষা—

পাতিছিল। তুমি যে—তাহানি—

যে—ন বসন্ত—ব বতাহ ছাটি—অ'—

শৰীৰ জুৰা—ই

বৈ—ছিলে মোৰ শূনি—



আ—জি কি—য় উদা—সু তোমাৰ প্ৰা—ণ,

আজি কিয় নাপাওঁ সমি—বা—ন ;

আজি কিয় নু—শুনো সেই

প্ৰেম—ব্ বাণী—

অ—মোৰ ক—ঠ মণি ।

হিয়া—ব মাজে—আজিও বাজে—

তো—মাৰ মোহন ধৰ নি—

পাতিছিল—তুমি—যে—তা—হানি—

( মনে মনে মালতীৰ প্ৰবেশ )

মালতী—মই আজি শুনিলোঁহে তেও । এনেই হলে কাবো কৰি থাকিলেও নোগোৱাঁ ।

ভুবনে—তুমি চোবৰ দৰে মনে মনে শূনি থাকিবাহি বুলি কেনেকৈ জানিম ?

মালতী—বাক কোৱাঁচোন, কাৰ বিবহ অনলত ডেই পুৰি এনে বিষাদৰ স্মৰত মো বৰষিছিল ।

ভুবনে—সঙ্কৰা নকৰিবা । এনেই মন গৈছিলে গাইছিলোঁ ।

মালতী—মই হবলা নাজানো ? এনেই জুখি হে চাইছিলোঁ ।

মই ভালকৈ জানো কোন বীৰ পুৰুষৰ প্ৰতিমূৰ্তি তোমাৰ বুকুত অঁকা আছে । কামাখ্যা পৰ্বতৰ শাৰী শাৰী গুলঞ্চ ফুলৰ তলত যাৰ বাছ পাশত আপোন পাহৰা হৈছিল । যাৰ অক্ষুৰ্ণহত তুমি মৰাৰ পৰা বাঁচিল ।

ভুবনে—মালতী, তুমি বৰ বেয়া মানুহ হে ( চকু পানী টোকে ) সেইবোৰ কথা কৈলৈ মনত পেলাইছা ? বেজাৰ নেলাগেনে কি ?

( হঠাৎ ত্ৰিলোচন বৈৰাগীৰ প্ৰবেশ—দুইজনী ছোৱালী চঁক খাই উঠে )

ত্ৰিলোচন—ভয় নকৰিবা, আইটিহঁত । মই আহিছোঁ বুঢ়া বামুণ

তোমালোকলৈ শুভবাৰ্তা লৈ । মই যুবৰাজ শুক্ৰধ্বজৰ  
দূত । এইখন চিঠি তেওঁ দি পঠিয়াইছে শ্ৰীমতী ভুবনেশ্বৰী  
আইদেওলৈ । ( ছোৱালী দুজনীয়ে চকুৰ চাহনি বিনিময়  
কৰে ) তোমালোকৰ ভিতৰত কোনটি সেই বীৰ পুৰুষৰ  
স্নেহৰ পাত্ৰী মই কব নোৱাৰোঁ—তুইটি যেন সোণৰ  
প্ৰতিমা । যুবৰাজৰ এই নিভাঁজ প্ৰেমলিপি মই ভাঁজ  
লগা বুঢ়া বামুণে এতিয়া কাৰ হাতত অবপিম ?  
( চিঠি লৈ হাত মেলে—মালতীয়ে ভুবনেশ্বৰীলৈ চায়—  
ভুবনেশ্বৰীয়ে দাঁতেৰে বিহাৰ আঁচল কামুৰি ধৰি হাত  
মেলি চিঠিখন লয় আৰু পঢ়ে । )

ত্ৰিলোচন—মা ভগৱতীয়ে কুণল কৰক, কল্যাণ কৰক । অতি  
শীঘ্ৰে যেন যুবৰাজ চক্ৰধ্বজৰ কাৰেঙৰ জেউটি চৰোৱাঁ গৈ ।  
তোমালৈ যুবৰাজে যি বোৰ উপঢৌকন দি পঠিয়াইছে  
সেইবোৰ সেই মানুহটোৰ কান্ধত দি আনিছো ।  
ভুবনে—আপুনি আমাৰ ঘৰলৈ আহক ! সখী আই ।

( সকলোৰে প্ৰস্থান )

### দ্বিতীয় দৃশ্য ।

( বটদ্ৱা নগৰত ভূঞাসকলৰ মেল চ'ৰা—শিৰোমণি ভূঞা  
বুঢ়া খাঁ, আৰু আন আন ভূঞা ডাঙৰীয়াসকল—মোহন  
আৰু জয়নাথ ) ।

বুঢ়াখাঁ—আজি বহুত লাগতিয়াল কথা আলচ কৰিব লাগিব ।  
কোচবিহাৰৰ সেনাপতি আৰু যুবৰাজ চিলাৰাইয়ে এজন  
কটকীৰ হাতত এখন পত্ৰ দিছে আমালৈ । ২', সোৱা  
কটকী আহি পাইছেহি ।

( ত্ৰিলোচন কটকীৰ প্ৰবেশ )

আহক, আহক, আসন গ্ৰহণ কৰক । এওঁৱেই ত্ৰিলোচন  
কটকী, কোচবিহাৰৰ পৰা আহিছে ।

ত্ৰিলোচন—শিৱ, শিৱ ( আসন গ্ৰহণ কৰে )

মোৰ কবলগীয়া কথা সকলোখিনি পত্ৰতে পাইছে ।

বুঢ়াৰ্থী—হয় পাইছে । তথাপি আপুনি এই সভাত পত্ৰৰ কথা-  
খিনি ব্যক্ত কৰি কওক, আটাইয়ে শুনক ।

ত্ৰিলোচন—মহাৰাজ নবনাৰায়ণৰ প্ৰধান সেনাপতি আৰু প্ৰধান  
অমাত্য আৰু সহোদৰ, যুবৰাজ শ্ৰীশুক্ৰধ্বজ বা চিলাবাই ।  
তেওঁ আপোনাৰক জনাবলৈ মোৰ হাতত যি পত্ৰ পঠাইছে,  
তাৰ মম হ'ল এই—আপোনাৰে দেশত সু-শাসনৰ  
ব্যৱস্থা কৰিব পৰা নাই । বিশেষকৈ ব্ৰাহ্মণসকল  
আপোনাৰৰ ৰাজ্যত লাঞ্চিত আৰু অৱমানিত হৈছে ।  
তদুপৰি বাহিৰৰ শত্ৰুৰ অত্যাচাৰৰ পৰা আপোনাৰে নিজ  
প্ৰজাক ৰক্ষা কৰিব পৰা নাই । প্ৰধানতঃ পূবফালৰ পৰা  
পৰাক্ৰমী আশ্চামে ক্ৰমশঃ আগবাঢ়ি আহিছে আৰু কিছু  
দিনৰ মূৰত আপোনাৰৰ দেশ গ্ৰাস কৰিব । সেইটো  
হলে পাচলৈ কোচ ৰাজ্যৰো বিপদ ওচৰ চাপিব । এতেকে  
তাৰ প্ৰতিকাৰ কৰিবলৈ ভূঞা ৰাজ্য আগতে কোচ ৰাজ্যত  
অন্তৰ্ভুক্ত হোৱাটো বাঞ্ছনীয় । কোচ পক্ষীৰাজৰ দৌকাৰ  
তিতৰতে আপোনাৰে নিৰ্ভয়ে থাকিব পাৰিব । আপোনা-  
সৰৰ পদ, মৰ্যাদা অক্ষুণ্ণ থাকিব ।

বুঢ়াৰ্থী—এতিয়া সমজুৱা সকলক সোধোঁ। তেওঁলোকৰ মতামত কি ।  
ৰামৰাই ভূঞা—আমি কথাটো বেয়া শুনা নাই । আশ্যামৰ অধীন  
হবলৈ হলে আমাৰ মান মৰ্যাদা নাথাকে, ধৰ্ম্মও নেথাকিব ।  
বৰগছত আঁউজিলে ভয় নাই ।

মোহন—সেইটো হবই নোৱাৰে । আমি কাৰো অধীনতা  
নিবিচাৰোঁ । আমাৰ স্বাধীনতা ৰক্ষা কৰিবলৈ আমাৰ গাত  
যথেষ্ট শক্তি আছে । ব্ৰহ্মপুত্ৰৰ উত্তৰ পাৰে আৰু দক্ষিণ  
পাৰে থকা আমি সকলো ভূঞা যদি এক গোট হওঁ

আশ্যামৰ বা চিলাৰাইৰ কি সাধ্য আছে আমাৰ দেশ জয় কৰিব ! আমি যুদ্ধ কৰিম ।

জয়নাথ—নিশ্চয় যুদ্ধ কৰিম । “হতো বা প্রাপ্তসি স্বৰ্গং জিত্বা বা ভোক্ষ্যসে মহীম” । এয়ে ক্ষত্ৰিয়ৰ ধৰ্ম্ম ।

এজন ভুঞাই—আমি ডেকাসকলৰ কথা শুনি ভাল পাইছো । যুবৰাজ গুৰুধ্বজ বা চিলাৰাইৰ প্ৰস্তাবত মান্তি হব নোৱাৰোঁ ।

বুঢ়াৰ্থী—আশ্যামে ললেও লোৱা, কোচে ললেও লোৱা । যুদ্ধ কৰি দেশ ৰক্ষা কৰিম । যদি হাৰোঁ তাতো একো লাজ নাই । বৰং বিনা যুদ্ধই লোকৰ ফুচুলনিত দেশ এৰি দিব নোৱাৰোঁ, তেতিয়াহে লাজ । এতেকে কটকীক কওঁ, তেওঁ নিজে আমাৰ বাইজৰ মতামত বুজিলে । আপুনি সেইদৰে যুবৰাজক জনাবগৈ ।

ত্ৰিলোচন—বাক, সেই মতে যুবৰাজক কোৱা হব । আৰু এটা গধুৰ কথা আপোনাগৰক জনাবলৈ যুবৰাজে কৈ পঠাইছে । যুবৰাজৰ বীৰত্বপূৰ্ণ হৃদয়ৰ গোপন কোণত আপোনাগৰকৰ প্ৰতি গভীৰ বাখা আছে । আপোনাগৰকৰ সুখ আৰু শান্তিৰ নিমিত্তেহে তেখেতে এই দেশ কোচ ৰাজ্যৰ অন্তৰ্ভুক্ত কৰিব বিচাৰিছে ; প্ৰভুত্ব কৰিবলৈ নহয় । তহুপৰি আপোনাগৰকৰ লগত বৈবাহিক সূত্ৰে মৈত্ৰী স্থাপন কৰিবলৈ তেখেতে হাবিয়াস কৰে ।

বুঢ়াৰ্থী—কায়স্থৰ ঘৰৰ ছোৱালী কোচলৈ দি নৈত্ৰী ক্ৰয় কৰিম, এনে কাপুৰুষ আমি নহওঁ ।

ত্ৰিলোচন—ৰজাৰ জাত বিচাৰ কৰাটো উচিত নহয় । এই প্ৰস্তাৱত হকা-বধা দি বা অৱজ্ঞা কৰি আপোনাগৰকে মহৎ অমঙ্গল চপাই আনিব ।

মোহন—ভয় খুৱাই কাৰ্য্য সিদ্ধি কৰিব নোৱাৰিব, কটকী ।

ত্ৰিলোচন—বাক মই এতিয়া যাওঁ । আপোনাগৰক যুদ্ধৰ নিমিত্তে প্ৰস্তুত হওক । ( ত্ৰিলোচনৰ প্ৰস্থান )

( কেইবাজনেও একেলগে )—আমি যুদ্ধ কৰিম ।



বুঢ়াৰ্থা—ঠিক কৈছা । আমি এতিয়া যুদ্ধৰ নিমিত্তে সা-সৰঞ্জাম  
গোটাৰ লাগে । কুৰি আৰু দুকুৰি বছৰৰ ভিতৰত  
সকলো মানুহ বণুৱা ভুক্ত হব লাগিব । সাহ আৰু  
উত্তমে আমাক জয়লাভ কৰাব ।

মোহন—লুইতৰ দুই পাৰে থকা সকলো ভূঞালৈ বাতৰি পঠাওক ।  
আমি সকলো ভূঞা একগোট হলে চিলাবাইৰ কি গাথ  
আমাক বশ কৰিব ।

জয়নাথ—অল্পনামপি বস্তুনাং সংহতি কাৰ্য্য সাধিকা ।

ভূঞৈ গুণত্বমাপনৈ বধ্যন্তে মন্ত দস্তিনঃ ॥

সকলোৱে সমস্বৰে—আমাৰ জয় অনিবাৰ্য্য ।

জয় ভূঞা শক্তিৰ জয় ! জয় ভূঞা তন্ত্ৰৰ জয় !  
( আঁৰ কাপোৰ পৰে )

### তৃতীয় দৃশ্য ।

( শঙ্কৰৰ ঘৰৰ আগচোতাল—চোতালৰ মূৰত এফালে

জোঁপাচাবেক তামোল আৰু আন ফালে এজোঁপা বাঁহ গছ—

আই খেবসুতীৰ প্ৰবেশ )

খেবসুতী—মা ভগৱতী, তুমি মোক মাৰি নিনিয়াঁ কিয় ? মোক  
কিয় এই জীয়া যাতনা দিছা ? আজি দহবছৰেও  
মোৰ শঙ্কৰ বিদেশৰ পৰা ঘূৰি নাহিলে । তোমাক কত যে  
তুতি মিনতি কৰিলোঁ, কত চুলি ছিঙি কাতৰ কৰিলোঁ  
তাৰ অন্ত নাই । দুখনীৰ দুখ নুবুজিলা, শঙ্কৰখনক  
আনি নিদিলা । মোৰ বুকুফটা বেদনাই তোমাৰ পাষণ্ড  
হিয়া কোমলাৰ নোৱাৰিলে । তোমাক পূজা কৰাৰ পৰা  
তেস্তে কি লাভ ? মিছা, সকলো মিছা, পূজা পাতল মিছা,  
আগ-ভাগ কৰা মিছা । এই সংসাৰেই মিছা । শঙ্কৰ  
মিছা । সকলো সপোন মাত্ৰ । যম বজা, মোক গীথে  
মাৰি নিয়াঁ । ( প্ৰস্থান )

( বনগঞা গিবিৰ প্ৰবেশ )

বনগঞা—আইতা, আইতা ! কেনি গল' ? একেবাৰে পাগলিনী হ'লা । মা, ভগৱতী, আইতাক কিয় দুখ দিছা ? ককাইদেউক ধৰলৈ নানা কিয় ? তুমি ইচ্ছাময়ী, এই সংসাৰৰ জীৱবোৰ তোমাৰ হাতৰ এমুঠি কড়ি । তুমি দহ বুলি দহ মাৰিব পাৰ' । পঁচি বুলি পঁচি মাৰিব পাৰা । তোমাৰ অসাধ্য একো নাই । ককাইদেউক ঘূৰাই আনা । আইতা, আইতা !

( প্ৰস্থান )

( খেৰসুতীৰ পুনঃ প্ৰবেশ )

খেৰসুতী—মোক কোনে মাতিছিলে ? শঙ্কৰৰ মাত যেন শুনিলে' । অ' বোপাই শঙ্কৰ তই আহি ক'ত লুকাই আছ ? মোক দেখা দে । নাই মিছা, সি অহা নাই । সি আহিছে ; এতিয়াও বহু দূৰত । মোৰ মনে কৈছে, সি আহিছে । ( এজোপা তামোল গছৰ ওচৰ চাপি ) অ' তামোল, তই বৰ ওখ ; চাই পঠিয়াচোন মোৰ শঙ্কৰ কোনখিনি পাইছেহি ।—অ' তই নেদেখ ; তোৰ চকু-আখি নাই ।—( এজোপা বাঁহ গছৰ ওচৰ চাপি ) অ' বাঁহ তই বৰ ওখ । চাই পঠিয়াচোন, মোৰ শঙ্কৰ কোন খিনি পাইছেহি । তোৰ আখি আছে ; তই দেখিবি । চাইছনে ?

( বন গঞাৰ প্ৰবেশ )

বনগঞা—আইতা, আইতা, বৰককাইদেউ সেইয়া পালেহি পদূলি নুৰত । আহক ।

খেৰসুতী—হয়নে ? সঁচাকৈয়েনে ?

( লৰি যায়, বাটত উজুটি খাই পৰে, মুছ-কচ্ যায় )

( আঁৰ কাপোৰ পৰে )

## চতুৰ্থ দৃশ্য

( বৰদোৱাৰ বহুত পশ্চিম-দক্ষিণে দগুৱা পথাৰ—দূৰত চিপাহী  
থকা তম্বু ঘৰ দেখা যায় )

( হাতত চিলনী চৰাই অকঁ। নিচান লৈ চাৰিটা চিপাহীৰ প্ৰবেশ  
আগত আহে যোদ্ধাৰ সাজত চিলাৰাই )

চিলাৰাই—মোৰ মৰমৰ ৰণুৱাহঁত, তোমালোকে আজি যি শত্ৰুৰ  
সমুখীন হবলৈ ওলাইছাহঁক, তোমালোকৰ বীৰত্বৰ কাহিনী  
শুনি সিহঁতৰ পেটতে হাত ভৰি লুকাইছে। আজি  
তোমালোকে সেই বীৰত্ব অটুট ৰাখিব লাগিব। আহাঁ  
আমি সমৰক্ষেত্ৰলৈ যাওঁ। ( প্ৰস্থান )

( চিপাহীবোৰে গান গায় )

## গান ।

বাজক, বাজক, ৰণৰ ডংকা  
উড়ক, উড়ক, চিলা—নিচান ;  
জ্বিনিব লাগিব সুদূৰ লংকা  
ৰণত সদায় জয়ী কোচান।

সিবত বহিছে শৈব শোনিত,  
অতুল বাহুত বীৰ্য্য যাৰ ;  
বীৰ কোচানৰ ৰণ সমুখত  
তিষ্ঠিব পাৰে শক্তি কাৰ ?

বাজক, বাজক ৰণৰ ডংকা

( প্ৰস্থান )

( ৰণ বাদ্যৰ ছেৱে ছেৱে গান গাই হাতত প্ৰভাতী সূৰ্য্যৰ পতাকা  
লৈ চাৰিজন ভূঞা ৰণুৱাৰ প্ৰবেশ )

## গান।

উড়োৱাঁ আমাৰ প্ৰভাতী নিচান

বজোৱাঁ আমাৰ ৰণৰ ঢোল ;

জয় ভূঞাৰাজ, জয় ভূঞাৰাজ'

'জয় ভূঞাৰাজ, উঠক বোল।

সিৰত বহিছে শাল শোণিত

হিয়াত অসীম সাহস বাৰ ;

জয় ভূঞাৰাজ, জয় ভূঞাৰাজ,

ভূঞাৰ শক্তি দুৰ্গিবাৰ।

পেলোৱাঁ মনত বাণ, ভগদত্ত,

পেলোৱাঁ মনত নৰকাসুৰ,

বীৰৰ তেজেৰে হৈ প্ৰমত্ত

কাটি শতুবৰ পেলোৱাঁ মূৰ।

উড়োৱাঁ আমাৰ প্ৰভাতী নিচান.....

( যোদ্ধাৰ সাজত মোহন ভূঞাৰ প্ৰবেশ )

মোহন ভূঞা—মৰমৰ বণুৱাহঁত, আমাৰ এই ভোগেভৰা স্বৰ্গ-পীঠৰ

অপৰ্য্যাপ্তিত আমাৰ ওচৰ চুবুৰীয়া ৰাজ্যবোৰৰ মানুহৰ

চকু পুৰিছে। সেইহে লক্ষ্মীৰ ভড়াঁল আমাৰ এই

অনুপম দেশ লবলৈ সিহঁতে অহো পুৰুষাৰ্থ কৰিছে

তোমালোকে এৰি দিবানে ?

চিপাহী সকলে—কেতিয়াও নিদিওঁ, কেতিয়াও নিদিওঁ

মোহন—শুনি সন্তোষ পালেঁ। এনে কাপুৰুষ আছেনে

তোমালোকৰ মাজত যি এই ধৰ্ম যুদ্ধলৈ পিঠি দি প্ৰাণৰ

ভয়ত পলাই যাব ?

চিপাহী সকলে—নাই, নাই।



মোহন—চোৰাঁ বণুৱাহঁত, আজি শত শত বছৰ ধৰি আমি এই স্বৰ্ণ পীঠ অধিকাৰ কৰি আছো। সেই গৌৰব অক্ষুণ্ণ ৰাখিবলৈ আমি প্ৰাণ বিসৰ্জিম। এনে শত্ৰু নাই যি স্বদেশ প্ৰেমক ধ্বংস কৰিব পাৰে; এনে অস্ত্ৰ নাই যি বুকুৰ সাহ জয় কৰিব পাৰে। আছেনে?

চিপাহী সকলে—নাই, নাই।

মোহন—এতিয়া আহাঁ, আমি আগবাঢ়ি শত্ৰুৰ ওপৰত বাঘৰ স্বৰূপে জঁপিয়াই পৰোঁ।

( সকলোৰে প্ৰস্থান )

( আঁৰকাপোৰ পৰে )

## চতুৰ্থ অঙ্ক

### প্ৰথম দৃশ্য

( চোতালৰ নুবত থকা এজোপা শিলিখা গছত আঁউজি, পীৰাত বহি শঙ্কৰে সাচি পাতত পুথি লিখিছে; এনেতে বুঢ়াখাঁৰ প্ৰবেশ )  
বুঢ়া-খাঁ—কি কৰিছা ডেকাগিৰি ?

( শঙ্কৰে নুব দাঙি চাই, উঠি আহি, সম্ভাষণ কৰি অন্য এখন তামুলী পীৰাত বুঢ়া খাঁক বহুৱায় )

বুঢ়াখাঁ—বহাঁ, ( দুইয়ো বহে ) তোমাৰ লগত ভালকৈ কথা এআষাৰ পাতিবলৈকে আহৰি পোৱা নাই। তুমিও আইতাৰৰ অন্ত্যেষ্টী কামত ব্যস্ত আছিল। দুখৰ বিষয় তেওঁ তোমাক দেখিবলৈ নাপালে।

শঙ্কৰ—আইতাৰ কথা মনত পৰিলে মোক শোকে খুন্দামাৰি ধৰে ( চকু পানী টোকে )।

বুঢ়াৰ্থা—শোক নকৰিবা । তেখেতে বখেট আয়ুস পালে । বৈবৰ্য্য  
 অবস্থাত জীয়াই খকাটো একো সুখৰ নহয় । মা  
 ভগৱতীৰ ৰূপাত তেওঁ বোগী বিছনাত পৰি যাতনা ভুগিবলৈ  
 নহল । পিছে তুমি অতকাল বিদেশত ব্রমি বহু দেশ আৰু  
 ৰাজ্য আৰু লোক দেখি আহিলা । আমি নাদৰ ভেকুলী ।  
 তুমি দেখি শুনি অহাত আমাৰ বল বাঢ়িলে । নিশ্চয়  
 তুমি দেখি আহিছা, সেই বোৰ দেশত শাসন প্ৰণালী  
 কেনেকুৱা, ৰণ কৌশলত কি কি নতুন উপায় উদ্ভৱ  
 কৰিছে, বেহা বেপাৰ কেনে চলিছে । কোন কোন ৰাজ্যৰ  
 মাজত মৈত্ৰী বা বৈবৰ্য্য আছে । আমাৰ বিষয়ে সেই  
 দেশ বোৰৰ মানুহে কিবা জানেনে । আমাৰ বিপদৰ  
 কথা নিশ্চয় জানিছা—কেনেকৈ চিলাৰাইয়ে বিনা কাৰণতে  
 আমাক আক্ৰমণ কৰি, আমাৰ বহুত সৈন্য সামন্ত মাৰি  
 আমাক পঙ্গু কৰি থৈ গল । কেনেকৈ ৰামৰাই ভূঞাই নিজৰ  
 জীৱেক ভুবনেশ্বৰীক চিলাৰাইলৈ দি মিত্ৰতা পাতি আমাৰ  
 বিশ্বাসঘাতকতা কৰিলে । এই অন্যায়ৰ প্ৰতিশোধ লব  
 লাগিব । তোমাৰ বল আছে, বুদ্ধি আছে, দেশ দেশান্তৰ ফুৰি  
 অভিজ্ঞতা জন্মিছে । প্ৰজাৰ মাজত তোমাৰ খ্যাতি আৰু  
 প্ৰতিপত্তি আছে । এতেকে ভূঞা তন্ত্ৰ পুনঃ প্ৰতিষ্ঠা  
 কৰিবলৈ তুমি যত্নবান হব লাগিব ।

শঙ্কৰ—খুড়াদেউ, আপুনি যি ৰাজ কাৰ্য্যৰ ভাৰ মোৰ ওপৰত  
 ন্যস্ত কৰিব খুজিছে তাৰ নিমিত্তে মই সমূলি অপ্ৰস্তুত ।

বুঢ়াৰ্থা—সেইটো জানো । এতিয়া প্ৰস্তুত হব লাগে । উশাহত  
 কাম দিকি নহয় । তুমি সকলোকে শিকাই বুজাই  
 আমাৰ অন্তৰত জাতীয় গৌৰৱ জগাই তুলিব লাগিব ।  
 সিহঁতৰ মনত উৎসাহ আৰু উদ্যমৰ বীজ সঞ্চাৰ কৰিব  
 লাগিব । তাৰ পাচত চাৰি পাঁচ সহস্ৰ বলিষ্ঠ মানুহ

বাছি লৈ এটা শকত বাহিনী গঠন কৰিব লাগিব। তেতিয়া আমি দক্ষিণ ফালৰ পৰা অহা কছাৰী শক্তিক স্তব্ধ কৰি কপিলী নৈলৈকে আমাৰ ৰাজ্য বিস্তাৰ কৰিব লাগিব। তাৰ পাচত, ছল আৰু চেলু চাই কোচ ৰজাৰ আধিপত্য ওফৰাব লাগিব। তেনে ছিদ্ৰ আমি সহজে পাম। কাৰণ কোচান আৰু আশ্চামৰ লগত হৃদ লাগি আছে।

শঙ্কৰ—ৰাজকাৰ্য্য হাতত লোৱা মোৰ উদ্দেশ্য নহয়, সেই বিষয়ে মোৰ স্পৃহাও নাই, অভিজ্ঞতাও নাই। আপুনি অন্য যোগ্যবান মানুহৰ বিচাৰ কৰক। সংসাৰত মোৰ গন্তব্য পথ সূকীয়া।

বুঢ়াৰ্থী—তোমাৰ গন্তব্য পথেদি গলেনো মানুহ ক'ত ওলাবগৈ ?

শঙ্কৰ—পূৰ্বতে য'ৰ পৰা আহিছিল তাতে ; অৰ্থাৎ ঈশ্বৰৰ সন্নিধানত

বুঢ়াৰ্থী—তেনে হলে আহিবৰ বা সকাম আছিল কি ? পৰাধীন জীৱন যাপন কৰি লোকৰ পদলেহন কৰিবলৈকে নে ?

শঙ্কৰ—আপোনাৱে কাক স্বাধীন, কাক পৰাধীন বোলে বুজি নাপাওঁ। আমি প্ৰত্যেকে স্বাধীন জীৱ। কিন্তু নিজে নিজৰ ভৰিত মায়া মোহৰ শৃংখল লগাই পৰাধীন বন্দীৰ দৰে পৃথিবীত ঘূৰি ফুৰিছো। এই বোৰ ত্যাগ কৰিলেই আমি পুনৰ স্বাধীন। আমাৰ অন্তৰত যি জন নাৰায়ণ আছে, তেওঁ জাগৰিত হলে কোচানৰ সহস্ৰ নাৰায়ণেও আমাক অধীন কৰিব নোৱাৰে। এতিয়া কোচৰ নৰনাৰায়ণৰ যি বাহ্যিক প্ৰভুত্ব সি অতি অসাৰ আৰু অনিত্য।

বুঢ়াৰ্থী—তোমাৰ এই পাণ্ডিত্যপূৰ্ণ কথা বুজিবলৈ মোৰ সময়ো নাই, আগ্ৰহো নাই। (আসনৰ পৰা উঠে) নৰনাৰায়ণৰ প্ৰভুত্ব অনিত্য কৰিবলৈহে তোমাক খাতিছোহি। নহলে

গোজেই গছ হব। আমি হাত সাবতি বহি থাকিলে সেই অনিত্যই নিত্যতা লাভ কৰিব। (এখোজ দোখোজকৈ পদূলিলৈ আগ বাঢ়ে। শঙ্কৰ পাছে পাছে যায়)।

শঙ্কৰ—এই সংসাৰ খনেই অনিত্য। দুদিনলৈ দপ্‌দপালে কি হব ?

বুঢ়াখা—তোমাৰ ভুল, ডেকাগিৰি। এই সংসাৰ খন অনিত্য নহয়। ই কত কাল আছে, আৰু কত কাল থাকিব, তাৰ কিবা তত্ত্ব পাইছা জানো ? ইয়াৰ আদি অন্ত কোনেও কব নোৱাৰে। চাৰি মুঠি জীৱই এই সংসাৰ কত কাল ভোগ কৰি আহিছে, আৰু কত কাল ভোগ কৰি থাকিব, তাৰ কি অন্ত আছে ? তুমি কেনেকৈ এই সংসাৰ খন অনিত্য বুলি ক'লা ? এই সংসাৰ নিত্য, নিত্য, নিত্য ; আৰু আমি জীয়াই থাকি ইয়াক ভোগ কৰিবলৈ হে জনম ধৰিছো। “বীৰ ভোগ্যা বসুন্ধৰা” এই কথা মনত ৰাখিবা।

শঙ্কৰ—ধৰ্মৰ ওপৰত প্ৰতিষ্ঠিত নহলে, মানৱ সমাজ অচিৰে ধ্বংসপ্ৰাপ্ত হব, বসুন্ধৰা ভোগ কৰাটো পূৰ্বৰ কথা।

বুঢ়াখা—বীৰত্বই ধৰ্ম। জানানে ? কাপুৰুষতাই পাপ। বীৰত্বই দেশ আৰু স্বজাতিক ৰক্ষা কৰিব পাৰে ; পুথি পাজিয়ে নোৱাৰে। এই জন্মত নিষ্কৰ্মা হই পৰ জন্মত স্বৰ্গস্থ পাবলৈ বাঞ্ছা কৰাটো আত্মপ্ৰবঞ্চনা মাত্ৰ। তুমি যেতিয়া ক্ষত্ৰিয় ক্ৰিয়া, কাৰ্য্যাদিলৈ পিঠি দি পণ্ডিতালিত ধৰিলা তেতিয়াই বুজিলোঁ, ভূঞা শক্তিৰ পতন অনিবাৰ্য্য। থাকাঁ ; তোমাৰ পাৰত্ৰিক চিন্তা লৈ বহি থাকাঁ ; মই আহিলোঁ।



শঙ্কৰ—( স্বগতঃ ) কপূৰ মণ্ডুকৰ দৰে যি আজন্ম কাল ক্ষুদ্ৰ  
 স্বাথৰ মেৰপাকত দিন কটাইছে তাৰ দৃষ্টিৰ পৰিধি  
 কেনেকৈ ডাঙৰ হব ? চাৰিকুৰি বছৰৰ ডেওনা পাৰ  
 হৈয়ো এই বুঢ়াখাঁই হীন মনোবৃত্তি আৰু ক্ষমতাৰ  
 লোভ এৰিব পৰা নাই । ভোগ কৰিবৰ ক্ষমতা কেতিয়াবাই  
 হেৰুৱালে ; কিন্তু তাৰ লালসাই বুঢ়াক শান্তি দিয়া নাই ।  
 ৰাজসিক ক্ষমতা তাতোধিক নীচ । ই মানুহৰ হিতাহিত  
 জ্ঞান অপহৰণ কৰে । নিজৰ ক্ষমতা প্ৰকাশ কৰিবলৈ  
 লোকৰ ওপৰত অত্যাচাৰ কৰে । সিহঁতৰ অন্তৰত ঈৰ্ষা,  
 হিংসা, সন্দেহ আৰু ভয়ে আন্দোলন কৰি থাকে ।  
 একে জন ঈশ্বৰৰ সন্তান মানুহ ; সেই কথা পাহৰি,  
 দেশে, দেশে, অঞ্চলে, অঞ্চলে, অইন কি, চুবুৰিয়ে, চুবুৰিয়ে  
 একোটা কৃত্ৰিম জাতীয়তা বোধ সৃজন আৰু পোষণ  
 কৰি ইটোৱে সিটোৱে খোৱা কামোৰা কৰি মৰে । হে  
 বিপথগামী মানৱ, এক পৰমেশ্বৰত শৰণ ল । তেওঁৰেই  
 অধীন আৰু কিংকৰ বুলি ভাবি তত্ত্ব গঙ্গাত ডুব দে ।  
 ( উলটি ঘৰমুৱা হৈ যাব খোজে ; এনেতে কপালত সেন্দূৰৰ  
 ৰেধা ডিঙিত জ্বৰা ফুলৰ মালা, পিন্ধি, মাধৱদেৱ আৰু  
 ৰাম দাসৰ প্ৰবেশ )

মাধৱ—জয় মা কালী, জয় মা দুৰ্গে ।

শঙ্কৰ—( উলটি ঘূৰি চাই ) নাৰায়ণ, নাৰায়ণ ।

মাধৱ—জয় মা কালী ! জয় মা দুৰ্গে ! হে শ্ৰেষ্ঠ, আপুনি কি  
 কালী মাতাৰ জয় গানত যোগ নিদিয় ?

শঙ্কৰ—এক মাত্ৰ নাৰায়ণ সত্য আৰু নিত্য । আন সকলো  
 ভেওঁৰে সৃষ্টি ।

মাধৱ—আপুনি কয় কি ? হা-হা-হা আপোনাৰ নাৰায়ণ পুৰুষ  
 অকৰ্ত্তা, নিৰ্গুণ, সাক্ষী মাত্ৰ । এই সংসাৰৰ বচয়িত্ৰী  
 হৈছে প্ৰকৃতি, মহামায়া, মহাশক্তি ।

শঙ্কর—বাম দাস ; এৱেঁই নে কি তোমাৰ জেঠেবী মাধৱ যি  
তোমাক ছাগলী কিনিবলৈ পঠিয়াইছিলে ?

বামদাস—হয়, এখেতেই মাধৱ, মোৰ জেঠেবী ।

শঙ্কর—অ', এওঁক লগ পাই ভাল পালোঁ । আহাঁ মাধৱ, আহাঁ  
বাম দাস ; আমি ঘৰত বহি আলোচনা কৰোঁ ।

( সকলোৰে প্ৰস্থান )

( আঁৰ কাপোৰ পৰে )

## চতুৰ্থ অঙ্ক

### দ্বিতীয় দৃশ্য

দৃশ্য—শঙ্কৰৰ চ'ৰাঘৰ

( শঙ্কৰ, মাধৱ আৰু বাম দাসৰ প্ৰবেশ )

শঙ্কৰ—বহাঁ মাধৱ, বহাঁ বাম দাস ।

(দুয়ো দুখন পীৰাত বহে ; শঙ্কৰো বহে) তুমি কি কৈছিল মাধৱ ?

মাধৱ—শিৱ আৰু শক্তি, অথবা, পুৰুষ আৰু প্ৰকৃতি দুয়ো  
অনাদি কালৰ পৰা আছে। কোনেও কাকো সৃজন  
কৰা নাই। এতেকে আপুনি যে দুৰ্গাক নাৰায়ণৰ সৃষ্টি  
বুলি কৈছে সেইটো মই প্ৰতিবাদ কৰোঁ। পুৰুষ  
নিক্ৰিয় আৰু নিগুণ। প্ৰকৃতি গুণাৱিতা আৰু ক্ৰিয়া-  
শীলা। তেওঁক নুপূজি কাক পূজিম ?

শঙ্কৰ—মায়াং, তু প্ৰকৃতিম বিদ্যাং মায়িনং ; তু মহেশ্বৰম্ । প্ৰকৃতি  
মহেশ্বৰৰ ইচ্ছাশক্তি এতেকে তেওঁৰ অধীন। গা গছক  
নুপূজি ভালে পাতে কোনে পূজা দিয়ে ?

মাধৱ—আপুনি সেইটো উপমা দি বুজাব খুজিছেনে কি, যে প্ৰকৃতি  
পুৰুষৰ পৰাহে বাজ হৈছে, আগতে নাছিল ?

শঙ্কর—হয়, একম্ এব ইদং অগ্র আসীৎ ।

মাধব—তেনেহলে শ্রীকৃষ্ণই গীতাত কিয় কৈছে “প্রকৃতিং পুরুষং চৈব বিদ্ধি অনাদি উভৌ অপি” ? তদুপরি গীতাত কৈছে—

“প্রকৃত্যেব চ কৰ্মাণি ক্রিয়মানানি সৰ্বশ; ।

যঃ পশ্চতি তথান্নানং অকর্ত্তাৰং স পশ্চতি ॥”

আৰু কৈছে “কাৰ্য্য কাৰণ কৰ্ত্ত্বৎ হেতুঃ প্রকৃতিরূচ্যতে” এনে স্থলত সৃষ্টিৰ আদি কাৰণ প্রকৃতি বা মা ভগৱতী যি আমাক জন্ম দিছে আৰু সাক্ষাৎ মাতৃস্বৰূপা হৈ আমাক লালন-পালন কৰি ডাঙৰ কৰিলে তেওঁক নুপূজি পূজিম কাক ?

শঙ্কর—দেবী অকল তোমাৰেই জননী নে ?

মাধব—মোৰ জননী, আপোনাৰ জননী, সকলো জীৱ-জন্তুৰ জননী ।

শঙ্কর—তেনেহলে, সেই জগজ্জননীৰে সন্তান এটি নিৰপৰাধ ছাগলীক বধ কৰি তাৰ মাতৃক পূজা কৰিবানে ? তোমাৰ জগজ্জননী কি ইমান নিষ্ঠুৰ যে নিজ সন্তানৰ বঙা তেজেৰে হে তৃপ্তি পায় ? চণ্ডী নিশ্চয় পঢ়িছা ?

মাধব --হয় পঢ়িছো ।

শঙ্কর—তাত দেৱতা সকলে দেবীক এই বুলি স্তুতি কৰা নাই নে ?

“যা দেবী সৰ্ব্ব ভূতেষু দয়া ৰূপেণ সংস্থিতা ।

নমস্তস্মৈ নমস্তস্মৈ নমস্তস্মৈ নমোনমঃ ॥”

তোমাৰ অন্তৰত যি দয়া গুণ আছে সেইয়ে তোমাৰ হৃদয়ৰ অন্তৰ্ভূতা দুৰ্গা দেবী । দেবীপূজা কৰিবলৈ গৈ যদি তুমি এটা নিৰপৰাধী জন্তু হত্যা কৰা, তেনেহলে তাৰ দ্বাৰাই, তোমাৰ হৃদিস্থিতা দয়াকৰিনী ভগৱতীকে হত্যা কৰিবা । এনেবোৰ নিষ্ঠুৰ কাম কৰিয়েই দয়াৱতী দেবীৰ নামত কলংক সানিছা । তেওঁক বহুতে কেচাইখাতী বোলে কিয় ? কাৰ দোষত ?

( মাধবদেৱ আসনৰপৰা উঠি গুছি যায় )

শঙ্কৰ—তেওঁ কিয় উঠি গ'ল, বাম ?

বামদাস—আপুনি কটা ঘাত চেঙাতেল দিলে। যা শুকালে আকৌ আহিব।

শঙ্কৰ—তুমি তেওঁক আকৌ আনিবা। এনে শাস্ত্ৰজ্ঞ পণ্ডিত আমাৰ মাজত আগে পিছে পোৱা নাই। তেওঁক মোক লাগে। তেওঁৰ যি পাণ্ডিত্য আৰু সূক্ষ্ম বুদ্ধি তাৰ দ্বাৰা তেওঁ সমাজৰ বহুত উপকাৰ সাধিব পাৰিব; কেৱল মাথোঁ এজন গুৰি ধৰোঁতা লাগে। তুমি তেওঁক কাইলৈকে মাতি আনিবা। মোৰ কথা কবা।

বামদাস—মই নিশ্চয় আনিম। আপোনালোক দুজনৰ মাজত হোৱা কথাবাৰ্ত্তা শুনিবলৈ পাই মই ধন্য।

(আঁৰ কাপোৰ পৰে)

## ৪র্থ অঙ্ক।

### ৩য় দৃশ্য।

[ বটদ্ৱা নগৰৰ ৰাজ আলি—শ্ৰীধৰ ভট্টাচাৰ্য্যৰ প্ৰৱেশ ]

শ্ৰীধৰ—এতিয়া বুজিলিনে বুঢ়াখাঁ, ব্ৰহ্মতেজ কাক বোলে? ব্ৰাহ্মণক উপেক্ষা কৰি তোৰ কি গতি হ'ল চা। মোৰ নাকৰ এটা নিশ্বাসত তোৰ অভিমান, আত্মগৌৰৱ, ৰাজসিক মইমতালি, তোৰ দপ্ৰদপনি কেনিবাৰি উড়ি গল। এতিয়া কোচ ৰজাৰ কৰতলীয়া হৈ থাক। মোৰ এতিয়া প্ৰধান কৰ্ত্তব্য হল সমাজ সংস্কাৰ কৰা। এই ভূঞাবোৰে বহুদিনৰ পৰা নানা উপায়েৰে প্ৰজাৰ চকুত ব্ৰাহ্মণৰ মান, মৰ্য্যাদা লঘু কৰিবলৈ যত্নবান হৈ আহিছে। এতিয়া তাৰ প্ৰতি-বিধান কৰা নিতান্ত উচিত আৰু আৱশ্যক হৈ পৰিছে।

(নীলকণ্ঠৰ প্ৰবেশ)



নীলকণ্ঠ—ইচ্ ইচ্! হৰি, হৰি! দেশ গুছি বসাতল হল। এনে কথা ক'ত দেখিছা, ক'ত শুনিছা!

শ্ৰীধৰ—কি হল নীলকণ্ঠ? কিয় ধৰু ফৰাইছা?

নীলকণ্ঠ—হবলৈ আৰু কি থাকিল? এই দেশত ব্ৰাহ্মণ, পণ্ডিত থকাৰ সকাম নাই।

শ্ৰীধৰ—কি হল বাৰু কোৱাচোন। তোমাক কোনোবা শূদ্ৰই অপমান কৰিলেনে কি?

নীল—অপমান অকল মোকে কৰিলেনে? আপোনাকো কৰিলে তেওঁকো কৰিলে, সমস্ত ব্ৰাহ্মণমণ্ডলীক কৰিলে। সমাজক কৰিলে, দেৱতাক কৰিলে। নকৰিলে কাক?

শ্ৰীধৰ—কোনে কৰিলে? কেনেকৈ?

নীল—শূদ্ৰ হৈ যদি গুৰুৰ আসনত বহে, বহি শিষ্য ভজায়, ভজাই সেৱা সংকাৰ লয়, লৈ দেশত তোলপাৰ লগায়, তেনেহলে নো আৰু থাকিল কি?

শ্ৰীধৰ—ক'ত নো দেখিলা এনে গছত গৰু উঠা কথা?

নীল—চকুৰ আগতে। কুম্ভম ভূঞাৰ পুতেক শঙ্কৰে দেশবিদেশ ফুৰি আহি এতিয়া ভো, ভো, গোসাঁইটো হৈ পৰিল; ধৰ্ম গুৰুৰ ভাও ধৰি দীক্ষা মন্ত্ৰ দি শিচ্ ভজাইছে। জাকে জাকে মানুহে শঙ্কৰৰ ওচৰত আঠু লৈ শৰণাগত হৈছে।

শ্ৰীধৰ—ইমান পালেগৈনে? মোৰ বিশ্বাস হোৱা নাই। তুমি বোধ কৰোঁ তুল কৰিছা। অ'বুজিছো।

নীল—কিটো বুজিলে?

শ্ৰীধৰ—শঙ্কৰে ভাটি দেশলৈ গৈ তাত হাত চোৱা, মঙ্গল চোৱা, হাত বিছা শিকি আহিছে। সেইহে মুখ মানুহবোৰে বেচি ধৰিছেগৈ। সেইদৰে শঙ্কৰে দুই চাৰি পইছা ঘটিছে, ঘটক।

নীল—এ দেউ, সেইটো নহয়। শঙ্কৰে, মই শুনিছো, কিবা নতুন ধৰ্ম উলিয়াইছে। জাকে জাকে মানুহ গৈ তেওঁৰ কথা শুনে আৰু গুৰু মানি লৈছে। আহকচোন, আমি শঙ্কৰৰ পদূলিত এখন্তেক থিয় হৈ শুনো, শঙ্কৰে নো কি কৈছে শুনো। (দুয়ো আগবাঢ়ি গৈ কাণপাতি শুনে)

(নেপথ্যৰ পৰা শঙ্কৰে বক্তৃতা দিছে)

শঙ্কৰ—শুনা হেৰা, মোৰ মৰমৰ ভাইহঁত! তোমালোকলৈ মই শুভবাৰ্ত্তা আনিছো। তোমালোক সকলো অমৃতৰ সন্তান; একেজন পৰম ঈশ্বৰৰ পৰিয়ালভুক্ত। তোমালোকৰ মাজত কোনো উচ্চ নীচ নাই, সৰু বৰ নাই; পৱিত্ৰ অপৱিত্ৰ নাই, জাতিগত পাৰ্থক্য নাই। যেনেকৈ চন্দ্ৰৰ বশ্মি সকলোৰে উপভোগ্য, সেইদৰে পৰমপিতা পৰমেশ্বৰৰ ৰূপা সকলোৰে ওপৰত সমানে পৰে। তোমালোকে তেওঁক নাপাহৰিবা। তোমালোকে দিনেৰাতিয়ে তেওঁৰ নাম লবা আৰু তেওঁক মনত ধ্যান কৰিবা। দেখিবা, তোমাসবৰ দুখ, কষ্ট, দৈন্ত্য দূৰ হব। ইহকালত শান্তি আৰু পৰকালত বৈকুণ্ঠবাসী হবা।

এই কলি যুগত ঈশ্বৰৰ নাম লোৱাত বাজে অশ্ৰু কোনো ধৰ্ম নাই। তপ, জপ, হোম, যজ্ঞ সকলো অসাৰ আৰু দুৰ্ব্বিত। এক পূৰ্ণব্ৰহ্ম পৰম ঈশ্বৰত বাজে অশ্ৰু দেব-দেবীৰ অৰ্চনা কৰাৰ কোনো প্ৰয়োজন নাই, লাভো নাই। এনেকুৱা বস্তু নাই যিটো অশ্ৰু দেৱ দেবীয়ে তোমাক দিব পাৰে কিন্তু পৰমেশ্বৰে দিব নোৱাৰে। এনেকুৱা বিপদ নাই যাৰ পৰা অশ্ৰু দেৱতাই তোমাক উদ্ধাৰ কৰিব পাৰে কিন্তু পৰমেশ্বৰে নোৱাৰে। এতেকে হে মৰমৰ ভাইহঁত, তোমালোকে এক পৰম ব্ৰহ্মত মন নিবিষ্ট কৰা। সেই নিৰ্গুণ পৰমব্ৰহ্মই দ্বাপৰ যুগৰ শেষ শতিকাত শ্ৰীকৃষ্ণ ৰূপে

দুষ্টক দমন আৰু সন্তক পালন কৰিবলৈ মথুৰাত অবতীৰ্ণ হৈছিল। তেওঁৰ সুন্দৰ মূৰ্তি ধ্যান কৰা, তেওঁৰ লীলা-মালা স্মৰণ কৰা আৰু তেওঁৰ নাম লোৱা। তেতিয়া পৰমেশ্বৰে তোমাসৰ শিৰত ৰূপা বৰ্ষিব। ঘৃণা, নিন্দা, হিংসা, ক্ৰোধ, লোভ, মোহ, পৈশুণ্য আদি পাপ আপোনা-আপুনি তোমালোকৰ মনৰ পৰা খহি পৰিব। এতেকে হে ভাইহঁত, তোমালোকে পাপ পঙ্কিলৰ পৰা উঠা; সাধুৰ সঙ্গ বিচাৰি লোৱা। ব্ৰাহ্মণত্ব লাভ কৰা।

নীল—শুনিলেনে এতিয়া শঙ্কৰে কি শিকাইছে ?

শ্ৰীধৰ—শুনিলোঁ। ই অতি পাষণ্ড। জাতি, অজাতি, সকলোকে একাকাৰ কৰিব খুজিছে। আটাইবোৰ শূদিৰকে বামুণ পাতিব খুজিছে। ইয়াৰ প্ৰতিকাৰ শীঘ্ৰে কৰিব লাগে।

নীল—সোনকালে কৰক। নহলে গোজেই গছ হব। সৌফালে সেইটো কোন আহিছে, নাচি নাচি ?

( হাতত মালা লৈ নাচি নাচি এজন ভকতৰ প্ৰবেশ )

১ম ভকত—(নাচি নাচি গায়)

“কলি যুগে বাম নামে সা—ৰ হৰি হৰি  
বাম নাম বিনে নাহি আ—ৰ হৰি হৰি  
বাম নামে পায় ভৱ পা—ৰ হৰি হৰি  
পূজা মন্ত্ৰ সকলো অসা—ৰ হৰি হৰি।

শ্ৰীধৰ—এনে কথা কয়। পূজা মন্ত্ৰ অসাৰ! মাৰা হে তাক গঁতা এটা।

( নীলকণ্ঠই ভকতক গঁতা মাৰি দিয়ে, ভকতে আকৌ গায় )

ভকত—“বাম নামে পুৰুষ উদ্ধাৰ হৰি হৰি

কলি যুগে বাম নামে সা—ৰ হৰি হৰি”

( নীলকণ্ঠই ভকতক গঁতিয়াই বাহিৰ কৰি দিয়ে )

শ্ৰীধৰ—আৰু এটা আহিছে।

( দ্বিতীয় ভকতর প্রবেশ )

২য় ভকত—ভা—ল উপায় পাইলোঁ ভাই ভাই এ,

বাম নাম নিগম বহশু

একচিত্ত মনে ভজাঁ ভাই ভাই এ,

যারে নাম তাকে করাঁ বশু ।

( আকৌ দোহারে )

শ্রীধর—ই আগম নিগম চিনি পোরা হল । ধবাচোন তাক বশু  
করিব লাগে ।

ভকত—ভা—ল উপায় পাইলোঁ ভাই ভাই এ

বাম নাম নিগম বহশু

এক চিত্তমনে ভজাঁ ভাই ভাই এ

যারে নাম তাকে করা বশু ।

( নীলকণ্ঠই ভকতর চুলিত ধৰি-টানে )

২য় ভকত—চুলিত ধৰিছা কিয় ?

নীল—তোক বশু করিব খুজিচো ।

( এৰি দিয়ে )

২য় ভকত—ভা—ল উপায় পাইলোঁ ।

( প্রস্থান )

শ্রীধর—হেবা নীলকণ্ঠ, আৰু এটা আহিছে ।

( ৩য় ভকতর প্রবেশ )

৩য় ভকত—ভাই মুখে বোলা বাম, হৃদয়ে ধবা রূপ,

এতেকে মুকুতি পাইবা, কহিলো স্বরূপ ।

আকৌ দোহারে )

শ্রীধর—মাৰি দিয়াঁহে তাৰ মুখত মুকুটি এটা ।

নীলকণ্ঠ—ভকত গা চোন, গা আকৌ ।

৩য় ভকত—ভাই মুখে বোলা বাম, হৃদয়ে ধবা রূপ

এতেকে মুকুতি

নীলকণ্ঠ—পাইবা কহিলোঁ স্বরূপ । ( ভকতর মুখত মুকুটি মাৰে )

৩য় ভকত—কিয় মাৰিলাহে মোক ?

নীল—মুকুটি বিচাৰিছ মুকুটি দিছো। কি বেয়া হল ?

৪য় ভকত—ভাল নহব দেই ; তহঁতৰ দিন উকলিল। ( প্ৰস্থান )

শ্ৰীধৰ—হেৰ। নীল, আজি ভকতৰ উজান উঠিছে। আৰু এটা আহিছে।

( ৪ৰ্থ ভকতৰ প্ৰবেশ )

৪ৰ্থ ভকত—“শঙ্কৰ এ আমাৰ নিজ গুৰু,  
দৈৱকী নন্দন দেউ এ”

( আকৌ দোহাৰে )

শ্ৰীধৰ—হেৰ ভকত, শূদিৰ শঙ্কৰক গুৰু বুলিবলৈ লাজ  
নেলাগেনে ? তোৰ জিভাখন কাটি পেলাব লাগে।

৪ৰ্থ ভকত—তেওঁ ঈশ্বৰৰ অংশ স্বৰূপে অৱতাৰ হৈছে।

তেওঁ জগতৰ গুৰু। “শঙ্কৰ এ আমাৰ নিজ গুৰু”

নীলকণ্ঠ—হেৰ ভকত মই গাওঁ শুনচোন।

৪ৰ্থ ভকত—ওঁ, গোৱাঁ গোৱাঁ, তোমাৰ জানো মনত বৈছে ?

নীলকণ্ঠ—অ’ হৰি এ,—শঙ্কৰৰ লীলা,—

বাটত পালে ভকতক ধৰি বান্ধি কিলা

হে, শঙ্কৰৰ লীলা।

৪ৰ্থ ভকত—পেংলাই নকৰিবা হে। ( প্ৰস্থান )

শ্ৰীধৰ—ইহঁতৰ বৰকৈ সাহ বাঢ়িছে। ইহঁতৰ, অন্তৰত আত্ম  
অভিমান জাগ্ৰত হল কেনেকৈ ? দুমাহৰ আগতে ইহঁতৰ  
ইমান স্পৰ্ধা নাছিল। শঙ্কৰে কি মন্ত্ৰ জানে ? দুমাহৰ  
ভিতৰতে মানুহৰ ইমান পৰিবৰ্তন ঘটালে। কি এটা  
অকাল কুশাগু ওলালে আহি ; মোৰ সকলো পৰিকল্পনা  
ব্যৰ্থ কৰিব খুজিছে।

নীল—দেউ, মই এটা উপায় দিব পাৰোঁ।

শ্ৰীধৰ—দে চোন দে।



নীল—কপিলী নদীৰ পাৰৰ কছাৰী বজাক কৈ-মেলি বটদৱা  
আক্ৰমণ কৰাব লাগে ; আৰু কছাৰী সৈন্তৰ দ্বাৰাই  
শঙ্কৰক মাৰিব লাগে ।

শ্ৰীধৰ—বুদ্ধিটো বেয়া নহয় । সিও এটা বাট আছে ।

( লগত এটা ভাৰী লৈ ত্ৰিহতীয়া ব্ৰাহ্মণ জগদীশ মিশ্ৰৰ প্ৰবেশ )

জগদীশ মিশ্ৰ—শঙ্কৰ ভূঞাৰ ঘৰ কোনে বা ?

নীলকণ্ঠ—এওঁৰ দেখোন মাতবোৰ এক ধৰণৰ ।

শ্ৰীধৰ—আপুনি ক'বপৰা আহিছে ?

জগদীশ—মৈ আসিছে বাবানসি সে ।

শ্ৰীধৰ—আপোনাৰ নাম ? শঙ্কৰক বিচাবে কি কাৰণে ?

জগদীশ—মেৰে নাম শ্ৰীজগদীশ মিশ্ৰ, বাড়ী মিথিলা । মৈ  
শঙ্কৰক চাবলৈ আহিছো । তেওঁৰ মুখে ভাগৱৎ ব্যাখ্যা  
শুনিব ।

শ্ৰীধৰ—কাশী, বাবানসিত পণ্ডিত নাই নেকি ? ইয়ালৈ যে ছমাহ  
বাটকুৰি বাই আহিছে ?

জগদীশ—অঃ বহুত আছে । তথাপি পাণিনি, নিৰুক্ত জানিলেই  
ভাগৱৎ ব্যাখ্যা কৰিব নোৱাৰে । তাৰ মৰ্ম বুজিবলৈ  
বসন্ত পণ্ডিত লাগে । কাশী বন্দাবন আৰু শ্ৰীক্ষেত্ৰত  
শঙ্কৰৰ নাম সকলো পণ্ডিতৰ মুখে মুখে । তেওঁলোকৰ মুখে  
জানিলো, ভাগৱৎ ব্যাখ্যা কৰাত শঙ্কৰৰ সমান পটু কোনো  
নাই । সেই কাৰণে মই তেওঁক চাবলৈ আহিছো ।  
লগত মোৰ ভাগৱৎ শাস্ত্ৰ আছে ।

শ্ৰীধৰ—আপুনি ব্ৰাহ্মণ হৈ শূদ্ৰৰ মুখে ভাগৱৎ ব্যাখ্যা শুনিব ?

জগদীশ—আপোনাৰ কথাটো মই অতি ক্ষুদ্ৰ বুলি বিবেচনা  
কৰোঁ । যি শাস্ত্ৰজ্ঞ সিহে ব্ৰাহ্মণ, যি নাজানে সিহে  
শূদ্ৰ । কোন বাটে যাম ?

নীল—এই ফালে যাই থাকক ; তাৰ পাচত সোঁ ফালে তাৰ পাচত  
বাওঁ হাতে, তাৰ পাচত আকৌ সোঁফালে ।

( জগদীশ আৰু তাৰীৰ প্ৰস্থান )

ক'ৰবাৰ চেবা বলীয়া ।

শ্ৰীধৰ—জানো কি ? (তলমূৰ কৰি শ্ৰীধৰ আৰু নীলকণ্ঠৰ প্ৰস্থান)

### চতুৰ্থ দৃশ্য ।

ববদোৱা—শঙ্কৰৰ ঘৰ—আঁৰি খোৱা পৰ্দা কাপোৰ এখনত শঙ্কৰে  
শ্ৰীকৃষ্ণৰ লীলা দেখুওৱা চিত্ৰ আঁকিছে

( মাধব দেৱৰ প্ৰবেশ )

( আঠুকাঢ়ি বটা এটা আগবঢ়াই কৃতজ্ঞালি কৰিছে )

মাধৱ—অজ্ঞান তিমিৰ ধ্বংস জ্ঞানাজ্ঞান শলাকয়া ।

চক্ষুণিমিলিতং যেন তন্মৈ শ্ৰীগুৰবে নমঃ ॥

শঙ্কৰ—উঠাঁ মাধৱ, উঠাঁ । পীৰাত বহাঁ ।

মাধৱ—সিদিনা মই বহুত অপৰাধ কৰিলোঁ । মোক ক্ষমা কৰিব ।

শঙ্কৰ—তুমি একো অপৰাধ কৰা নাই । আমি কেৱল কথা  
কটা-কটি কৰিছিলোঁ । মোৰ প্ৰশ্নৰ উত্তৰ বোধকৰোঁ  
আজি আনিছা ।

মাধৱ—আপোনাৰ লগত তৰ্ক কৰিবৰ মই যোগ্য নহওঁ । তদুপৰি  
আপুনি মোৰ পিতৃ তুল্য । আপোনাৰ জ্ঞান পাবাবাৰত পাৰি  
দিবলৈ গলে মই সোঁ মাজতে তল যাম । আপোনাক মই  
গুৰু মানিছোঁ ; (সেৱা কৰে) শিষ্য বুলি গ্ৰহণ কৰক ।

শঙ্কৰ—(দুই হাতে মাধৱক মূৰত ধৰি মাটিৰপৰা তোলে) মাধৱ তুমি মোৰ প্ৰাণৰ বান্ধৱ ; তোমাৰ নিচিনা এজন বিচক্ষণ পণ্ডিতক মোৰ সহায়কাৰী স্বৰূপে পালে, মই বহুত কাম কৰিব পাৰিম। নিশ্চয় বুজিছো ঈশ্বৰেহে তোমাক মোৰ ওচৰলৈ পঠিয়াই দিছে।

মাধৱ—এখেতে কি কাম হাতত লৈছে ?

শঙ্কৰ—তুমি নিশ্চয় দেখিছা যে ধৰ্ম বোলা বস্তুটো, আনাৰ দেশত প্ৰায় লুপ্ত হবলৈ ধৰিছে। ব্ৰাহ্মণ সমাজত অৱশ্যে হোম, যাগ, যজ্ঞ, পূজা গায়ত্ৰী জপ আছে। কিন্তু ব্ৰাহ্মণেতৰ মানুহৰ কি আছে ? ঈশ্বৰক নো কেনেকৈ চিন্তা কৰিব বা উপাসনা কৰিব তাৰ একো উৱাদিহ নেপাই কেৱল স্ত্ৰী, মদ, মাংস সেৱাৰ চিন্তাত জীৱন যাপন কৰিছে। সিহঁতক এই সংসাৰ গৰ্ভৰ পৰা কেনেকৈ তুলি অনা যায়, কেনেকৈ সিহঁতক এটা ঈশ্বৰাভিমুখী পন্থা দিয়া যায় তাৰ নিমিত্তেই মই মোৰ জীৱন উছৰ্গা কৰিছো। তুমি মোক এই কামত সহায় কৰিবানে, মাধৱ ?

মাধৱ—আপোনাৰ উদ্দেশ্য মহৎ। মোক সহযোগী বুলি গ্ৰহণ কৰিলে নিশ্চয় মোৰ জীৱন সাৰ্থক হব।

( জগদীশ মিশ্ৰৰ প্ৰবেশ )

জগদীশ মিশ্ৰ—জয় শঙ্কৰজী, আপোনাক নমস্কাৰ। যাক বিচাৰি বহু দেশ পৰ্য্যটন কৰি অশেষ কষ্ট স্বীকাৰ কৰি বাটকুৰি বাই গাহিলোঁ, আজি স্বচক্ষে তেওঁক দেখিবলৈ পাই মোৰ কষ্ট দূৰ হ'ল, শৰীৰ, মন, সুস্থ আৰু জীৱন ধন্য হল ; হে শঙ্কৰ, আপোনাক নমস্কাৰ।

শঙ্কৰ—( থিয় হৈ উঠি ) আপুনি আসন গ্ৰহণ কৰক ; উপবিষ্ট হওক।

জগদীশ—হ'ম বাৰু ( পাঁচত অহা ভাৰীটোৰ ভাৰ খনৰপৰা এটা

বেটৰ পেটাৰী উলিয়াই আনি শঙ্কৰৰ হাতত দিয়ে )  
এইখন শ্ৰীমদ্ ভাগৱত শাস্ত্ৰ, আপোনাক উপহাৰ দিবলৈ  
আনিছে। আপুনি ধৰক।

শঙ্কৰ—ভাগৱত শাস্ত্ৰ! ( হাত মেলে )

জগদীশ—হয়, শ্ৰীকৃষ্ণ দ্বৈপায়ন বিৰচিত দ্বাদশস্কন্ধ সম্বলিত সম্পূৰ্ণ  
শ্ৰীমদ্ ভাগৱত। ( শঙ্কৰৰ হাতত দিয়ে )

শঙ্কৰ—( শাস্ত্ৰখন হাতত লৈ ) আপুনি কোন দেৱদূত, মোক  
ইমান ৰূপা কৰিবলৈ আহিলে!

(পেটাৰীটোত শিৰ স্পৰ্শ কৰি) এই অমূল্য শাস্ত্ৰ খনকে বিচাৰি  
মই হাবাখুৰি খাই ফুৰিছো ; ক'তো পাবলৈ নাই। মোৰ  
প্ৰভুৰ কি মহতী ৰূপা ; সেই শাস্ত্ৰ মোৰ ঘৰতে আহি  
ওলালে। আপুনি ক'ৰপৰা আহিছে? কোন দেৱতাই  
আপোনাক মোৰ ওচৰলৈ পঁচিলে? আসন গ্ৰহণ কৰক।

জগদীশ—( আসন গ্ৰহণ কৰি ) মোক যে দেৱতাই পঠাইছে, সেই  
বিষয়ে অলপো সন্দেহ নাই। শ্ৰীক্ৰেত্ৰলৈ যাওঁতে বাটত  
জগন্নাথ প্ৰভুৱে সমাজিক দেখুৱালে আৰু আদেশ দিলে—  
“তই যা কামৰূপলৈ ; শঙ্কৰক লগ ধৰি শাস্ত্ৰ আলোচনা  
কৰগৈ।” সেই আজ্ঞা পালন কৰি আজি মই এইখিনি  
পালোঁহি।

শঙ্কৰ—আপুনি এতিয়া তিতৰলৈ আহক ; হাত মুখ ধুই বিশ্ৰাম  
কৰক।

( শঙ্কৰ আৰু জগদীশৰ প্ৰস্থান )

মাধৱ—( স্বগতঃ ) কি আচৰিত কথা! মোৰ জীৱনৰ টলং ভটং  
নাওখন সচাকৈয়ে ঘাটত চাপিলেহি নেকি! বাম, তুমি  
মোৰ মহৎ উপকাৰ কৰিলা। ( প্ৰস্থান )

## পঞ্চম অঙ্ক ।

## প্ৰথম দৃশ্য ।

( গড়গাওঁ—আসম ৰজাৰ কাৰেং ঘৰত—ৰাজ সভা—সিংহাসনত  
স্বৰ্গদেউ চুহুংমুং—ডাঙৰীয়াসকল আৰু আন বিষয়াসকল  
নিজ মৰ্যাদা মতে উপবিষ্ট—বৰবৰুৱা আৰু ধনাই  
হাতীবৰুৱাও আছে )

( বৰবৰুৱা আৰু হাতীবৰুৱা দুইয়ো আঁঠু লৈ )

বৰবৰুৱা—স্বৰ্গদেউ, ৰাজ্যৰ পশ্চিম সীমাৰ পৰা ধনাই হাতীবৰুৱা  
আহিছে। গোচৰ দিছে যে এই বেলি সেই ফালে হাতী  
ধৰিব পৰা নহব। সেই অঞ্চলৰ মানুহবোৰে গড় আজিলৈকে  
আধা বন্ধা কৰি পেলাই থৈছে।

বুঢ়াগোহাঁই—কাৰণটো কি ?

বৰবৰুৱা—কাৰণটো বৰ জটিল।

বুঢ়াগোহাঁই—কেনেকুৱা।

বৰবৰুৱা—আজি প্ৰায় বাৰ বছৰ হ'ল, যৰচেৰেক ভূঞা মানুহ  
কছাৰীৰ দৌৰান্ধ্যত থাকিব নোৱাৰি টেম্বুবানী অঞ্চলৰ পৰা  
ভাগি আহি আহঁতগুৰিৰ পোনে পোনে দিহীং নৈৰ মুখত  
ব'লহি। স্বৰ্গদেৱে আশ্ৰয় দিয়াত, তাতে সিহঁত থিতাপি  
হল আৰু খেতিবাতি কৰি খাই আছিলে। সিহঁতৰ পো-  
পোৱালী বাঢ়িলে আৰু আমাৰ মাগুহৰ লগত মিলা-প্ৰীতি  
কৰি আছিল। সিহঁতৰ মাজতে শঙ্কৰ নামে এজন  
প্ৰতিভাশালী মানুহ আছে। তেওঁ মহন্ত নাম লৈ ধৰ্ম  
প্ৰচাৰ কৰিছে আৰু চাৰিও ফালৰ মানুহ বোৰক অনেক  
বিঘ্না শিকাইছে।

বুঢ়াগোহাঁই—কেনে বিঘ্না শিকাইছে ?



বৰবৰুৱা—নাচ, গান, খোল, মৃদং বজোৱা আৰু ভাওনা কৰিবলৈ শিকাইছে। তাতে মানুহবোৰ মন্ত্ৰ। সিহঁতে সেই বোৰতে লাগি থাকি খেতি বাতিলৈকো পিঠি দিছে। হাতী ধৰা, গড় বন্ধা দুৰৰ কথা।

বুঢ়াগোহাঁই—বৰবৰুৱাই যে কলে, ধৰ্ম প্ৰচাৰ কৰিছে বুলি, কি ধৰ্ম প্ৰচাৰ কৰিছে ?

বৰবৰুৱা—অইন ধৰ্ম নহয়, হিন্দু ধৰ্মকে প্ৰচাৰ কৰিছে।

স্বৰ্গদেউ—শঙ্কৰ বামুণ নে শূদিৰ।

বৰবৰুৱা—শঙ্কৰ শূদিৰ, বামুণ নহয়।

স্বৰ্গদেউ—ধৰ্ম প্ৰচাৰ বামুণেহে কৰিব পায় ; ইবোৰে কিয় কৰে ?  
( সকলো নিমাত )

স্বৰ্গদেউ—( খঙেৰে ) ইবোৰে কিয় কৰে ?

( বৰবৰুৱাই বুঢ়াগোহাঁইৰ ফালে চায় )

বৰগোহাঁই—স্বৰ্গদেৱে যি কৈছে ভালকেহে কৈছে। ধৰ্মপ্ৰচাৰ কৰা কাম বামুণৰ হে। ইবোৰে কৰিলে শাস্তি পাবৰ হে যোগ্য। বামুণৰো চাউল মাৰিছে, প্ৰজাবোৰকো নষ্ট কৰিছে।

স্বৰ্গদেউ—ভেনেহলে মন্ত্ৰী গোহাঁইয়ে কি কৰিবলৈ কয়।

বুঢ়াগোহাঁই—স্বৰ্গদেউ, এই ভূঞাবোৰ এই ৰাজ্যৰ মানুহ নহয়। সিহঁতক দেৱে বেথা লাগি আশ্ৰয় দিছিলে ; কিন্তু সিহঁতৰ আশ্ৰয় পাবলৈ নাই। এতিয়া আমাৰ দেশ মাৰিবলৈ কোচৰ চিলাৰায়ে আয়োজন কৰিছে। যদি হে কোচ আহে তেন্তে এই ভূঞা পোৱালীবোৰে আমাৰ ফলীয়া হৈ যুজ কৰিব জানো। নকৰে। ইহঁতৰে এজনী ছোৱালীক চিলাৰাইলৈ দিছে। এতেকে ইহঁতক চিলাৰাই নো আহি পাওঁতেই ৰাজ্যৰ পৰা খেদিহে দিব লাগে। তদুপৰি ইহঁতে আমাৰ

প্ৰজাবোৰক অলাগতিয়াল কিবাকিবি শিকাই মোহ নিয়াইছে ।  
সিহঁতে নিজৰ কাম কাজলৈ পিঠি দিছে ; গড়ো নেবান্ধে,  
হাতীও পলাই যাব । আমি কব লগাখিনিহে কলোঁ । দেৱে  
যি বুলিব সেয়েহে হব ।

স্বৰ্গদেউ—মন্ত্ৰীয়ে বৰ ভাল কথা কৈছে । বৰবৰুৱা ।

বৰবৰুৱা—স্বৰ্গদেউ,

স্বৰ্গদেউ—যদিহে ভূঞাহঁতে গড় বান্ধি হাতী ভেটা দি ৰাখিব  
নোৱাৰে ; তেন্তে যেইটা হাতী ভাগি পলাব সেইটা ভূঞা  
পোৱালী ধৰি আনি নৈ-গৰাত কাটিব । আৰু সেই শঙ্কৰ নে  
কোন তাকো ধৰি আনিব ।

বৰবৰুৱা—স্বৰ্গদেউৰ আদেশ মতে কাম হব । অশ্ৰুতা নহব ।

( আঁৰ পাপোৰ পৰে )

৫ম অঙ্ক ।

২য় দৃশ্য ।

(খুঞা হাট—এটা ডাঙৰ নাম ঘৰ—শঙ্কৰদেৱ আৰু মাধৱ দেৱৰ প্ৰবেশ)

শঙ্কৰ—বাঢ়াৰ পো ।

মাধৱ—বাপ ।

শঙ্কৰ—আজি নো কোনখন নাটৰ অভিনয় কৰিব খুজিছা ?

মাধৱ—পাৰিজাত হৰণ ।

শঙ্কৰ—বৰ ভাল কথা । মই চাবলৈ ইচ্ছা কৰোঁ ।

মাধৱ—বাপ, আপুনি অভিনয় চাবলৈ নাপাব ।

শঙ্কৰ—কিয় ?

মাধৱ—আজি গধূলিতে আপুনি এই সত্ৰ ত্যাগ কৰি যাব লাগিব। স্বৰ্গদেউ আমাসৱৰ ওপৰত বৰ ৰুপ্ট হৈছে। হাতী ধৰা গড় আমি নিয়মিতৰূপে বান্ধিব নোৱাৰিলোঁ, হাতী পলাই গল। সেই কাৰণত আপোনাক দোষী বুলি ধৰি দণ্ড বিহিবৰ উপায় চিন্তিছে। এতেকে অবিলম্বে আপোনাক আমি পঠিয়াই দিবলৈ দিহা কৰিছোঁ।

শঙ্কৰ—মই যে যাম আনবোৰৰ কি হব ?

মাধৱ—আপোনাৰ লগতে আই গোসানী আৰু ৰমানন্দহঁতো যাব। নাও, মানুহ, ছমাহৰ জোখাৰে খোৱা সম্বল গোটাই খোৱা আছে।

শঙ্কৰ—তোমালোকক ধৰি যদি ৰজাই উৎপীড়ন কৰে ?

মাধৱ—আপোনাৰ ওপৰত হে ৰজাব খং। আমাসক কষ্ট দিলেও প্ৰাণে নেমাৰে। পলম নকৰি বাপ যাবলৈ সাজু হওক।  
(মাধৱ দেৱৰ প্ৰস্থান)

শঙ্কৰ—এয়ে নে কি আছিল ভাগ্যত ?

( লাঞ্ছিত ভৱি বুঢ়াখাঁৰ প্ৰবেশ )

বুঢ়া খাঁ—হয়। কৰ্ম বিমুখ, শাস্ত্ৰমোদী মানুহৰ ভাগ্য এনেকুৱাই ; নাজল-নাথল। আজি ভূঞাৰ ৰাজ্য কলৈ গ'ল ? আমি ভূঞা—অসু ; ভূমিৰ নামত এচমকাও নাই। কছাৰীৰ খেদাত সোমালোহি শ্বামৰ ৰাজ্যত ; এতিয়া শ্বামৰ খেদাত যাওঁ কলৈ ? যাৰ ৰাষ্ট্ৰিক স্বাধীনতা নাই, তাক পোছে কোনে ? মই নকৈছিলোঁ ডেকা গিৰি ; বোলোঁ, পুথি, পাঁজি গোৱাঁ, সেইবোৰে নতৰাব। ভূঞা শক্তি সংগঠন কাৰ্য্যত লাগি যোৱাঁ। কিন্তু তুমি হ'লা ৰসজ্ঞ পণ্ডিত ; মোৰ কথা দলিয়াই পেলালা। এতিয়া তাৰ ফল ভোগ কৰাঁ। বুঢ়াৰ কথা নুশুন ডেকা, খালত পৰি কিয় কেঁকা ?

শঙ্কৰ—খুড়াদেউ, আপুনি হেপাহ পলুৱাই মোক তিবস্কাৰ কৰক ।  
 বুঢ়াৰ্থা—মই তোমাক তিবস্কাৰ নকৰোঁ । সকলো ভাগ্যৰ কথা ।  
 তোমালোক ভটীয়াই যোৱা গৈ কোচ বজাৰ দেশলৈ ; তাত  
 শাস্তিৰে থাকিব পাৰিবা । মই কিন্তু ইয়াৰ পৰা নাযাওঁ ।  
 ইয়াতেই বুঢ়া হাড় কিডাল পেলাম ।

( প্ৰস্থান )

শঙ্কৰ—( স্বগতঃ ) চিৰকাল প্ৰাণী একত নবঞ্চে বিষম দৈৱৰ গতি ।  
 সংসাৰ সাগৰত নাও খেলিছো । এবাৰ চৌৰ ওপৰত  
 বগাম, এবাৰ তল যাম, তাতনো কি ? কেই দিনীয়া নো  
 এই সংসাৰ ! বজা হৰিশ্চন্দ্ৰৰ কি গতি হৈছিল । বাম-সীতাৰ  
 বনবাস ; পাণ্ডৱৰ ৰাজ্যচ্যুতি । তথাপি হৰিশ্চন্দ্ৰ বা  
 যুধিষ্ঠিৰ সত্য লক্ষ্যৰ পৰা ভ্ৰষ্ট হোৱা নাছিল । সহস্ৰ  
 বিপদসংকুল সাগৰত নাৱৰীয়াই নিজ গন্তব্য পথত গৈ  
 থাকে । আমি কিয় ভয় কৰিম ? আমাৰ কৰ্ম জীৱনৰ  
 লক্ষ্য বুলি যিটো ধৰি লোঁ এবাৰ, তাৰপৰা কদাপি  
 বিচলিত নহম । উদ্দেশ্য সাধন কিংবা— ( প্ৰস্থান )

( নেপথ্যে খোল-তাল আৰু মানুহৰ কলৰৰ—গায়ন-বায়নৰ

প্ৰবেশ আৰু নান্দী বাঢ়—সুত্ৰধাৰীৰ প্ৰবেশ )

সুত্ৰধাৰী—অহে সমাজিক লোক, আজু শ্ৰীশ্ৰীশঙ্কৰ দেৱ প্ৰণীত  
 স্তম্ভৰ 'পাৰিজাত' নাম নাটক, অভিনয় কৰব । চৰগৰ  
 প্ৰভু নাৰায়ণ পৃথিবীত অৱতীৰ্ণ হইয়াছে ; ইন্দ্ৰৰ গৰ্ব্ব চূৰ  
 কয় কহো পাৰিজাত পুষ্প আনল ; তা দেখহ শুনহ নিৰন্তৰে  
 হৰি বোল হৰি ।

( বাঢ় বাজে )

(গেৰুৱা বসন, ডিঙিত ফুলৰ মালা আৰু হাতত বীণ লৈ  
 নাৰদৰ বেষণত মাধৱ দেৱৰ প্ৰবেশ )

( মাধৱ দেৱে—গীত গায় ) পাপী পাতকী তৰে যাব নাম লই,  
 মিলে মনোবথ চাৰি পবম্পদ পাই ।  
 ওহি অৰুণ পদ পঙ্কজ ধীয়াই,  
 কহে শঙ্কৰে তুগি বিনে গতি নাই ।  
 ( পুনৰ দোহাৰে )

( এনেতে এজাক আহোম সেনাৰ প্ৰবেশ আৰু সকলোৰে ওপৰত  
 মাৰ-ধৰ কৰে । সকলো পলাই যায়—মাধৱ দেৱক ধৰি লৈ যায় )  
 ( সকলোৰে প্ৰস্থান )

## ৫ম অঙ্ক ।

### তৃতীয় দৃশ্য ।

( বিশাল ব্ৰহ্মপুত্ৰ বৈ গৈছে—দাঁতিত এখন ছৈ দিয়া ডাঙৰ নাও—  
 পানী যুৱলিত এটা মানুহে বৰ্ত্তন ধুইছে—ওপৰ গৰাত  
 এজন সজ্জাত ভদ্রলোক—পাটৰ চুৰীয়া আৰু পঞ্জাবী চোলা,  
 ডিঙিত সোণৰ হাৰ—হাতৰ আঙুলিত সোণৰ আঙঠি  
 ভৰিত পয়জাৰ—ভৱানন্দ সদাগৰ—ইফালে—  
 সিফালে টহলিছে )

ভৱানন্দ—(স্বগতঃ) উপজিবা, মল-মূত্ৰত লোট লৈ ডাঙৰ দীঘল  
 হবা—কঢ়া-আজোৰা, ডকা-হকা, বা ফাকি-ফুকা দি  
 এমুঠি মোকোলাই খাবা—বছৰ চেৰেকৰ পাচত বুঢ়া  
 হৈ বা বেমাৰত ভুগি মৰি থাকিবা—এয়ে হ'ল সংসাৰী  
 জীৱন । ইয়াৰ বাহিৰে আৰু কি ? সহস্ৰ সহস্ৰ বছৰ



ধৰি ইয়াকেই কৰি আহিছে মানুহে—ইয়াকেই কৰি আহিছে ইতৰ জন্তুৱেও । প্ৰভেদ কি ? এইমাত্ৰ পাৰ্থক্য যে ইতৰ জন্তুৰ মাজত, ঠগামি, বিশ্বাসঘাতকতা, মিথ্যাচাৰ আদি দোষ নাই ; মানুহৰ মাজত আছে । মানৱ জীৱন ধাৰণ কৰাৰ কি লাভ ? উদ্দেশ্য কি ?—এবাৰ হাঁহিবা, এবাৰ কান্দিবা, এবাৰ খং খাবা, এবাৰ ভয় খাবা । ইয়াৰ নিমিত্তেই ইমান হাবাখুৰি খাই ফুৰাৰ অৰ্থ কি ? এই হীৰা, মুকুতা, এই সোণৰ অলঙ্কাৰ পিন্ধি, ধুনীয়া পোছাক মাৰি ফুৰাত অতি গৰ্ব আৰু অভিমানৰ বাহিৰে কি আছে ? লোকক দেখুৱাবলৈ হে এইবোৰৰ আৱশ্যক—চাওঁতা নহলে এইবোৰৰ মূল্যও নাই । তেনেহলে, গৰ্ব আৰু অহঙ্কাৰ কৰিবলৈকে আমি জীয়াই থাকোঁনে ?

( পিছফালৰ পৰা দাচিচুলিৰে হাতত লাখুটি আৰু কাষত কাপোৰৰ টোপোলা লৈ এজন মানুহ, ভৱানন্দই নেদেখাকৈ প্ৰবেশ কৰে, ভৱানন্দ—অস্তিম কালত দুখীয়া মগনিয়াৰ এটাৰ যি অৱস্থা, বজা মহাৰজাৰো সেই একে অৱস্থা ।

( পিছফালৰ মানুহজনে মূৰ দুপিয়ায় )  
 বজাই ৰাজভোগ খাই যি তৃপ্তি পায় দুখীয়া-নিছলাই সুদা লোন ভাত খাইয়ো সমান তৃপ্তি পায় ; কুকুৰ শিয়ালে জঘন্য আহাৰত ততোধিক পায় । তেনেহলে মানুহ আৰু ইতৰ জন্তুৰ ভিতৰত পাৰ্থক্য ক'ত । এনে বস্তু নাইনে সংসাৰত যিটো জন্তুৰ উপভোগ্য নহয় কিন্তু যিটো উপভোগ্য কৰি মনুষ্য জন্ম সাৰ্থক বুলিব পাৰি ?

পিছফালৰ মানুহজনে—কেলৈ নাই ? আছে ।

ভৱানন্দ—( উচপুখাই উলটি চাই ) আপুনি কোন ?

মানুহজনে—মোৰ নাম ভাস্কৰ শৰ্মা ; আটাইয়ে মোক 'ভাস্কৰ' বুলি মাতে ।

ভৱানন্দ—আপুনি কি কৈছিলে ?

ভাস্কৰ—মই কৈছিলোঁ ; এনে বস্তু আছে সংসাৰত, যিটো উৎকৃষ্ট মানুহৰ হে উপভোগ্য ; ইতৰ জন্তুৰ নহয় ।

ভৱানন্দ—আপুনি জানো পাইছে ?

ভাস্কৰ—হয়, পাইছো ।

ভৱানন্দ—ক'ত ?

ভাস্কৰ—শাস্ত্ৰৰ আলোচনাত আৰু সাধু-সঙ্গত ।

ভৱানন্দ—শাস্ত্ৰৰ আলোচনা ! মই কেনেকৈ পাম ? মইতো পণ্ডিত নহওঁ ; ধনু ধনু কৈয়ে চিৰজীৱন গ'ল ; শাস্ত্ৰৰ কথা ভাবিবলৈকে নহল ।

ভাস্কৰ—সাধুসঙ্গ ?

ভৱানন্দ—ক'ত পাম ? কোন সাধু কোন অসাধু চিনা টান । মোৰ কৰ্ম জীৱনত সন্ধ্যাসী বেশধাৰী মানুহ বহুতো লগ পালোঁ । সকলো টকা-পইছাৰ বশ ; ভণ্ড ।

ভাস্কৰ—অৱশ্যে সেইটো কিছুদূৰ হয় । ভাগ্য নহলে পোৱা টান, কিন্তু প্ৰাণৰ কাতেৰে বিচাৰিলে কেতিয়াবা আঁগতে ওলায়হি ।

ভৱানন্দ—এবাৰ ভাবিছিলো, নদীয়া শান্তিপুৰলৈ গৈ চৈতন্ত গোসাঁইক চাই আহোঁগৈ, কিজানি কিবা দুৰ্লভ বস্তু পাবোঁ । পিছে জানিবলৈ পালোঁ, তেওঁ বৃন্দাবনলৈ গ'লগৈ ।

ভাস্কৰ—যদি আপুনি সচাকৈয়ে সিমানদূৰ আগ বাঢ়িছিলে, তেনেহলে আপোনাৰ সময় পালেহি ।

ভৱানন্দ—মৰিববনে ?

ভাস্কৰ—নহয় ; নতুন জীৱন পাবব ।

ভৱানন্দ—মইতো একো বুজা নাই ।

ভাস্কৰ—আপোনাৰ বৈবাগ্য জীৱন, যিটো অতি দুৰ্লভ, আৰম্ভ হৈছে। সদগুৰু পাবৰ আশা আছে।

ভৱানন্দ—ক'ত পাম ?

ভাস্কৰ—আছে ; পাব। কিন্তু, বহুত কষ্ট স্বীকাৰ কৰিব লাগিব।

ভৱানন্দ—তাৰ কাৰণে প্রস্তুত আছে। কওকচোন ক'ত পাম ?

ভাস্কৰ—ইয়াৰপৰা এমাহৰ বাট ; উজাই, অষ্টাম ৰাজ্যত। লুইত আৰু দিহিং নদীৰ সঙ্গমস্থলত, ধুঞাহাট নামে ঠাইত এজন মহন্ত আছে ; প্রশান্ত মূৰ্তি ; অগাধ পণ্ডিত ; পৰম বৈষ্ণৱ ; দেখিলেই ভোক-পিয়াহ হৰে।

ভৱানন্দ—তেনে জনৰ সঙ্গ এৰি আপুনি কিয় গুছি আহিলে ?

ভাস্কৰ—আমি পৰিত্ৰাজক মানুহ, একে ঠাইত থকা আমাৰ নীতি নহয়। কাৰো মায়াৰ বান্ধ খাব নোখোজো। তথাপি তেওঁৰ মায়াতে চাৰি মাহ কটালোঁ। পাচত তেওঁৰ চুষকী আকৰ্ষণৰ পৰা কোনোমতে এবাই আহিলোঁ। এতিয়া ভট্টয়াই যাওঁ ; কিজানি শ্রীক্ষেত্ৰ পামগৈ।

ভৱানন্দ—মইও যাও আপোনাৰ লগতে।

ভাস্কৰ—নাই, নাই, সেইটো হব নোৱাৰে। মই কাৰো লগ নিবিচাৰো। আপুনি শঙ্কৰ সূৰ্য্যক বিচাৰি যাওক।

( প্রস্থান )

ভৱানন্দ—বব, বব ; কথা এটা কওঁ। নাই, নৰল। মানুহ নে দেৱতা ! নে, সমাজিক হে দেখিলোঁ ! কৈ গল— “শঙ্কৰ সূৰ্য্যক বিচাৰি যাওক।” কেনেকৈ যাওঁ ? আশ্চামৰ ৰাজ্যত ; সোমাবলৈ দিবনে ? বঙালৰ চোৰাংচোৱা বুলি জানোচা বান্ধি ৰাখে।

কি কলে ?—“প্রশান্ত মূৰ্তি”, ‘দেখিলেই ভোক পিয়াহ হৰে।’ যাবই লাগিব, যেনে তেনে।—সেইয়া কি শুনো,

( কাণ পাতি শুনে, দুৰণিত ভট্টীয়নী নাৱৰ পৰা কোনোবাই গীত গাইছে )

অথিৰ ধন জন,            অথিৰ যৌৱন,  
 অথিৰ এহু সংসাৰ ;  
 পুত্ৰ পৰিবাৰ            সবহি অসাৰ  
 কৰবো কাহেৰি সাৰ ।

ভৱানন্দ—আহা কেনে মধুৰ ! মোৰ প্ৰাণৰ কথাকে কৈছে !  
 ( নেপথ্যে )

বিষয় বিষধৰ,            বিষে জ্বাজ্ব,  
 জীৱন নবহে আওৰ ;  
 পাৰে পৰি হৰি            কৰোঁহো কাতৰি  
 প্ৰাণ ৰাখবি মোৰ ।

ভৱানন্দ—কেনে কাতৰ ! ( নাৱৰীয়ালৈ চাই হাত-বাউল দি মাতে )  
 কোনে ৰচনা কৰিছিল এনে প্ৰাণস্পৰ্শী গীত ?  
 ( হাতত ডাঙৰ ব'ঠা এপাট লৈ এজন নাৱৰীয়াৰ প্ৰবেশ )

নাৱৰীয়া—কিয় মাতিছিলে ?

ভৱানন্দ—ভট্টয়াই কলৈ যাবা ?

নাৱৰীয়া—আমি বহুত দুৰ পামগৈ । কি কয় সোনকালে কওক ।  
 সবহপৰ বব নোৱাৰোঁ ।

ভৱানন্দ—তুমি যে এতিয়া গীতটো গালাঁ, ক'ত পালাঁ ? কোনে  
 ৰচা ?

নাৱৰীয়া—শুনি ভাল লাগিল নে কি ?

ভৱানন্দ—সচাকৈয়ে বৰ ভাল লাগিছিল ; সেই হে তোমাক আমনি  
 কৰিলোঁ । কাৰ ৰচনা আৰু কাৰ সুৰ যোজনা ;

নাৱৰীয়া—বাৰু আপুনি যদি জানিব খুজিছে তেনেহলে কওঁ ।  
 তেওঁৰ নাম 'শঙ্কৰ ভূঞা ।'

ভৱানন্দ—শঙ্কৰ ! তেওঁক তুমি কেনেকৈ লগ পালাঁ ? তেওঁ থাকে  
 কোনোবা মুলুকত, আশ্চামৰ ৰাজ্যত ।

নারবীয়া—কোনে কলে ?

ভরানন্দ—এই মাত্ৰ এজন মানুহে কৈ গ'ল।

নারবীয়া—তাত আছিলে হয় ; কিন্তু দেবমাহ মান হ'ল, এতিয়া ইয়াতে আছে ।

ভরানন্দ—ইয়াত ক'ত ?

নারবীয়া—আহক মই দেখুৱাই দিওঁ । ( ভরানন্দক হাতত ধৰি ওপৰ গৰালৈ টানি নিয়ে—আৰু আঙুলীয়াই দেখুৱায় ) সেইফালে চাই পঠিয়াওক চোন । দূৰত দেখিছেনে—? বিণিকি, বিণিকি—এজোপা শিমলুগছৰ আগ ?

ভরানন্দ—দেখিছো, দেখিছো ।

নারবীয়া—সেই শিমলুগছৰ তলতে শঙ্কৰৰ বহা ঘৰ । এখন বিলৰ পাৰত—ঠাই ডোখৰৰ নাম চুণপোৰা, তালৈ গলেই তেওঁক লগ পাব ।

ভরানন্দ—সচাকৈয়ে নে ?

নারবীয়া—মিছাকৈ কম কিয় ?

ভরানন্দ—তেওঁ বাৰু দেখিবলৈ কেনেকুৱা ? মই কেনেকৈ চিনি পাম ?

নারবীয়া—বেলিটোক আকৌ চিনাব লাগেনে ? শ্ৰীমন্ত পুৰুষ ;—ভকতে বেচি আছে ।

ভরানন্দ—নারবীয়া, তোমাৰ কথাৰপৰা মই স্বৰ্গ চুকি পালোঁ । মই তেওঁক বিচাৰি এমাহৰ বাট যাবলৈ ওলাইছিলো । তুমি মোৰ বৰ উপকাৰ কৰিলা ; তোমাক মই কি দিম ?

নারবীয়া—মোক একো দিব নেলাগে । মই এতিয়া যাওঁ ।

ভরানন্দ—ব'বা হেৰা । মই তালৈ এই এশমোণীয়া নাওখন লৈ অতখন বাট এই কছৱানি ইকৱানিৰ ওপৰেদি কেনেকৈ যাওঁগৈ ?



নাৰবীয়া—ঠিকেই কৈছে। মই বাক বতাই দিওঁ। আপুনি  
ভতীয়াই গৈ চাউল খোৱা নৈয়েদি উজাই আহিলে কেইবা  
দিনো লাগিব। এতেকে আপুনি চাৰি দাঁড়মান বাট উজাই  
গৈ এটা সৰু জান পাব। সেই জানেদি উজাই গৈ  
বড়পেটা বিলত ওলাবগৈ। সেই বিলৰ পাৰতে শিমলুজোপা।  
এতিয়া যাওঁ। ( নাৰবীয়াৰ প্ৰস্থান )

ভৱানন্দ—যোৱাঁ মোৰ সোণাই। তোমাৰ স্মধুৰ গীতটি গাই  
যোৱাঁ ; গাই যোৱাঁ বাই যোৱাঁ অমিয়াৰ নাও।  
( আঠু কাঢ়ি ) হে পৰম দেৱতা, তুমি নোক ইমান ৰূপা  
কৰিবা বুলি মই কেতিয়াও ভবা নাছিলোঁ। সেই বামুণৰ  
কথা “প্ৰাণৰ কাতৰে বিচাৰিলে আগতে ওলায়হি” যেন  
হাতে হাতে ফলিয়ালে। সেই বামুণকো তুমিয়েই  
পঠিয়াল। ; নাৰবীয়াকো তুমি পঠিয়াল, মই দুখ পাওঁ বুলি।  
এই দৰেই তুমি তোমাৰ ভক্তক ৰূপা কৰি থাক।  
সাধাৰণ মানুহে আকস্মিক ঘটনা বুলি উডুৱাই দিয়ে।  
( আঁৰ কাপোৰ পৰে )

### চতুৰ্থ দৃশ্য

( এখন নৈৰ পাৰে পাৰে—আগত দুজন আহোম সেনা—মাজত  
ছই জন ভূঞা ডেকা মানুহ, কৰ্কাঁলে কৰ্কাঁলে জৰীবে  
বন্ধা—পাঁচত নাৰদ ঋষিৰ বেশত মাধৱদেৱ—  
সৰ্ব্বশেষত আৰু দুজন আহোম সেনা। )

( মাধৱদেৱে সুৰ লগাই গায় )

মাধৱ—বন্—দে—এ—এ শংকৰম্।

ভূঞা বন্দী সৱে ( সমস্বৰে )—বন্—দে—এ—এ—শংকৰম্।

মাধর—সর্বগুণা—কবন্—শংকবন্ বন্—দে—এ ।

ভূঞা সরে—সর্ব গুণা—কবন্—শংকবন্ বন্—দে—এ ।

মাধর—দবশিত সুন্দবন্, গৌব কলেরবন্,

বিবিধ—অ—বিষ্টা আ—আ বিশাবদন্

ভূঞাসরে—দবশিত সুন্দবন্, গৌব কলেরবন্,

বিবিধ—বিষ্টা—আ—আ বিশাবদন্

মাধর—বন্—দে—এ—এ শংকবন্

ভূঞাসরে—বন্—দে—এ—এ—শংকবন্ ।

মাধর—ত্রিভুবন বন্দন দৈরকী নন্দন

যো—হরি—ই—মাবল—কংস,

ভূঞাসরে—ত্রিভুবন বন্দন দৈরকী নন্দন

যো—হরি—ই—মাবল—কংস

মাধর—জগজন তাৰণ দেৱ নাৰায়ণ

শংকর তা—আ—কেৰি অংশ ।

ভূঞাসরে—জগজন তাৰণ দেৱ নাৰায়ণ

শংকর—তা—আ—কেৰি অংশ ।

মাধর—বন্—দে—এ—এ শঙ্কবন্ ।

ভূঞাসরে—বন্—দে—এ—এ শংকবন্ ।

মাধর—সর্ব গুণা—আ কবং শংকবন্ বন্—দে—এ ।

ভূঞাসরে—সর্ব গুণা—আ—কবং শংকবন্—বন্—দে—এ ।

মাধর—কৌ সুম্ববং বন্—দে—এ ।

ভূঞাসরে—কৌ সুম্ববং বন্—দে—এ ।

( চাওদাং বৰুৱাৰ প্ৰবেশ )

চাওদাং বৰুৱা—অঁ ; এতিয়া যমৰ ঘৰ লৈ যাবলৈ সাজু হব লাগে ।

( হাতত দীঘল দা লৈ এক চাওদাঙৰ প্ৰবেশ )

মাধর—হৈয়ো ভাই সারধান,

নিকটে চলিবে জান,

গৌবিন্দব ফৰ্ মান ;

ভূঞাসৱে— (এখন হাতদাঙি) আমি ভূঞাৰ সন্তান ।

( আগত থকা দুজন ভূঞা বন্দীক চাওদাঙে মোকোলাই লৈ যায় ।

অলপ পাচতে টোপ্‌টোপ্ কৈ বৈ পৰা তেজেৰে বাঙলী দা  
লৈ চাওদাঙৰ প্ৰৱেশ )

মাধৱ—অনিত্য সংসাৰ খান,

হৰি বিনে নাহি আন,

জীৱিতৰ পৰিত্ৰাণ ;

ভূঞা বন্দী—( হাত দাঙি ) আমি ভূঞাৰ সন্তান ।

( আৰু দুজন ভূঞা বন্দীক চাওদাঙে লৈ যায় অলপ পাচতে  
বাঙলী দা লৈ চাওদাঙৰ প্ৰৱেশ )

মাধৱ—সদমন্ত বলীয়ান,

দুখীয়া নিছলা জান,

সকলোৰে অৱসান ;

দুই বন্দী ভূঞা—( হাত দাঙি ) আমি ভূঞাৰ সন্তান ।

( চাওদাং আহি শেষ দুজন ভূঞাক লৈ যায় )

মাধৱ— হৰি মুখে অভিজ্ঞান,

হোৱাঁ ভাই আগুৱান,

পুনৰপি পাবা প্ৰাণ ;

( অন্তৰীক্ষত ধ্বনি হয় ) “আমি ভূঞাৰ সন্তান”

( মাধৱদেৱ চাঁচু কৰি মাটিত পৰে )

( আঁৰ কাপোৰ পৰে )

## ৬ষ্ঠ অঙ্ক ।

## প্ৰথম দৃশ্য

( বড়পেটা বিলৰ পাৰত—শঙ্কৰৰ চ'ৰা ঘৰ—মাজত শঙ্কৰ বহি আছে—আশে-পাশে চাৰিজন ভকত বহি খোল, তাল বজাই গীত গাইছে )

## গীত ।

ভকত সকলে—জয় জয় যাদৱ জল নিধি জা ধৰ ধাতা

শ্ৰুত মাত্ৰাখিল ত্ৰাতা ।

স্মৰণে কৰয় সিদ্ধি দীন দয়া নিধি

ভকতি মুকুতি পদ দাতা ॥

জগ জন তাবণ অজন জনাৰ্দন

দনুজ দমন দুঃখ হাৰী ।

মহদানন্দ জগ-কন্দ পৰমানন্দ

নন্দ নন্দন বনচাৰী ॥

( শঙ্কৰে একেথৰে পদূলি ফালে চাই আছে )

বিবিধ বিহাৰ বিশাবদ শাৰদ

ইন্দু নিন্দি পৰকাশী ।

শেষ শয়ন শিৱ কেশা বিনাশন

পীত বসন অবিনাশী ॥

( হঠাৎ শঙ্কৰ থিয় হৈ দুৱাৰ মুখলৈ লৰ মাৰে )

শঙ্কৰ—মাধৱ ! মাধৱ !

( মাধৱ দেৱৰ প্ৰবেশ—শঙ্কৰৰ ভৰিত পৰি সেৱা কৰে )

শঙ্কৰ—মাধৱ ! উঠা ।

( সকলো ভকতে আসন এৰি থিয় হয়—শঙ্কৰে মাধৱক তুলি ধৰে )

শঙ্কৰ—মোৰ প্ৰাণৰ মাধৱ, তুমি আহিলাঁ ?

( মাধৱক আলিঙ্গন কৰে )

মাধৱ—হয় প্ৰভু মোক এৰি দিলে (শঙ্কৰৰ বাহৰপৰা নিজকে মুক্ত কৰে)  
বাকী ছজনক হত্যা কৰিলে ।

শঙ্কৰ—মই কাপুৰুষ ; তোমালোকক এৰি থৈ নিজে পলালোঁ ।

মাধৱ—তেনেকৈ নকৰ প্ৰভু ! প্ৰভুক আমিহে পঠিয়ালোঁ ; নিজে  
আহিব খোজা নাছিল । এই বয়সত আপোনাক বন্ধা  
কৰা আমাৰ কৰ্ত্তব্য ।

( হাতত তামোলপান আৰু কাপোৰৰ শৰাই এখন লৈ  
ভৱানন্দৰ প্ৰবেশ—শৰাই আগত থৈ শঙ্কৰক প্ৰণাম কৰে )

শঙ্কৰ—নাৰায়ণ . আপুনি কোন ?

ভৱানন্দ—মোৰ নাম ভৱানন্দ, ঘৰ বড়নগৰত । প্ৰভুৰ চৰণত  
শৰণ লবলৈ আহিছো । মোক 'আপুনি' নুবুলিব ।

শঙ্কৰ—বৰ সন্তোষ পালোঁ । যেহেতু তোমাক দেখি মোৰ মুখত  
'নাৰায়ণ' এই বাক্য ওলাল, এতেকে তোমাৰ নাম 'নাৰায়ণ'  
হওক ।

ভৱানন্দ—সেইয়া প্ৰভুৰ নিৰ্মালি বুলি গ্ৰহণ কৰিলোঁ ।

শঙ্কৰ—আমাৰ কথা কেনেকৈ জানিলা ?

ভৱানন্দ—ভাস্কৰ ব্ৰাহ্মণৰ মুখে আপোনাগৰৰ বাতৰি পাই বিচাৰি  
আহিলোঁ ।

শঙ্কৰ—ভাস্কৰ ! তেওঁ মোৰ বৰ বন্ধু আছিল । তেওঁ কলে গ'ল ?

ভৱানন্দ—তেওঁ জগন্নাথ পুৰিতলৈ বুলি ভটীয়াই গ'ল । তেওঁৰ মুখে  
আপোনাগৰৰ গুণ গৌৰৱ শুনি বিচাৰি আহিলোঁ ।



শঙ্কৰ—মাধৱ, এওঁ তোমাৰ সমবয়স্ক হব। এতেকে দুইকো মই বন্ধু পাতি দিলোঁ। দুইয়ো দুইকো সম্বৰ্ধনা কৰা। নাৰায়ণ, এওঁ মোৰ সহকাৰী আৰু পৰম উপকাৰী, অগাধ পণ্ডিত। মোৰ বন্ধুৰ হেতু তেওঁ নিজকে শঙ্কৰ হাতত আত্মসমৰ্পণ কৰিছিলে। ঈশ্বৰে ৰূপা কৰি আকৌ মোক শোধাই দিলে। আহাঁ আমি এতিয়া ভিতৰলৈ গৈ বিশ্ৰাম লওঁগৈ।

( তিনিওৰো প্ৰস্থান—সভা ভঙ্গ হয় )

( আঁৰ কাপোৰ পৰে )

## দ্বিতীয় দৃশ্য।

( কোচ বিহাৰ নগৰ—প্ৰধান মন্ত্ৰী আৰু সেনাপতি চিলাৰাইৰ  
ভৱনৰ আগ চোতালত—জনচেৰেক ব্ৰাহ্মণ থিয় হৈ বাট চাই

আছে—এনেতে চিলাৰাইৰ প্ৰৱেশ—সকলো ব্ৰাহ্মণে

হাত তুলি অভিবাদন কৰে—“জয় গুৰুধ্বজ

মন্ত্ৰীৰ জয়”)

চিলাৰাই—আপোনালোকে বহুত কষ্ট স্বীকাৰ কৰি কিয় মোৰ  
ওচৰলৈ আহিছে? মই কি কৰিম?

১ম ব্ৰাহ্মণ—আমি মহাৰাজৰ ওচৰত যি গোচৰ দিছিলোঁ তাৰ  
মীমাংসা আজিলৈকে নহল কিয়?

চিলা—কত গোচৰ দফতৰিত পৰি আছে, মোৰ কি মনত থাকে?  
আপোনাসৰে কাৰ বিৰুদ্ধে গোচৰ দিছিলে?

ব্ৰাহ্মণ—শঙ্কৰ ভূঞাৰ বিৰুদ্ধে।

চিলা—শঙ্কৰ, শঙ্কৰ ; তমাম্ ৰাজ্যত কেৱল 'শঙ্কৰ' নাম শুনিবলৈ পাত্ত । আমাৰ নাম কোনেও নলয় । শঙ্কৰক তো বহুতে শ্লাঘা কৰে ; দুই চাৰি ব্ৰাহ্মণত বাজে । আপোনালোকৰ ওজৰ কি ?

ব্ৰাহ্মণ—আপোনাসৱৰ অবিদিত একো নাই । শূদ্ৰৰ সন্তান হৈ ধৰ্ম প্ৰচাৰ কৰিছে ; ব্ৰাহ্মণকো শৰণ দিছে । ইয়াতকৈ আৰু অনাচাৰ কি হব পাৰে ?

চিলা—শঙ্কৰে জোৰ জুলুম কৰি শৰণ দিছে নে ?

ব্ৰাহ্মণ—জোৰজুলুম কৰা নাই কি হ'ল ; কথাৰে ফুচুলাইছে ।

চিলা—আমাৰ ৰাজ্যত ব্ৰাহ্মণবোৰ ইমান বেকুব নে ?

ব্ৰাহ্মণ—শঙ্কৰে জাত বিচাৰ নকৰে । কোচ কলিতা ব্ৰাহ্মণ সকলোকে একে শাৰীত বহুৱাই ভোজন কৰাইছে ।

চিলা—সেইটো কিজানি ভালেই কৰিছে ।

ব্ৰাহ্মণ—আপুনি কি সমাজ উচ্ছেদ কৰাত প্ৰশ্নয় দিব ?

চিলা—পণ্ডিত সকলক কণ্ট ; এই জাত কুল পুৰণি প্ৰথাত খামোছ মাৰি ধৰি থকাৰ কাৰণেই আমাৰ মাজত ঐক্য নোহোৱা হ'ল ; আৰু সেই কাৰণেই আজি ভাৰতৰ সবহ ভাগ যবনাধিকৃত । ধৰ্ম আৰু সমাজৰ কথাত হস্তক্ষেপ কৰাটো আমাৰ কাম নহয় । আপোনালোকে মানুহক বুজাই দিব নোৱাৰে কিয়, যে শঙ্কৰৰ মত ভুল, তাক গ্ৰহণ কোনেও নকৰিব ।

২য় ব্ৰাহ্মণ—শঙ্কৰৰ মত খণ্ডন কৰিবলৈ আমাক সুবিধা দিয়ক । সমাজ পাতক !

চিলা—বৰ ভাল প্ৰস্তাৱ কৰিছে । মই তাত ৰাজি আছো । মহাৰাজে শঙ্কৰক ধৰি আনিবলৈ মানুহ পঠাইছে । তেওঁ

আহিলে ৰাজ সভাত বিচাৰ হব। তেতিয়া আপোনালোকে শঙ্কৰৰ মত যদি পাৰে খণ্ডন কৰিব। তেতিয়া আমি শঙ্কৰক শাস্তি দিম।

সকলো ব্ৰাহ্মণে—বৰ সজ কথা কৈছে। আমি ৰাজ-সভাত শঙ্কৰৰ মত খণ্ডন কৰিম। তাত কোনো সন্দেহ নাই।

দুই তিনিজন ব্ৰাহ্মণে—এতিয়া যুৱৰাজক আমি আশীৰ্বাদ কৰিলোঁ, জয় হওক। আমি যাওঁ।

( সকলোৰে প্ৰস্থান )

### ৩য় দৃশ্য ।

( কোচবিহাৰ নগৰত প্ৰাধান মন্ত্ৰী চিলাৰাইৰ ভৱন—এটা কক্ষত ভুবনেশ্বৰী পালঙ্কত শুই আছে—চিলাৰাইৰ লাহে লাহে প্ৰৱেশ )

চিলাৰাই—ই কি কথা ! তুমি আজি ৰোহ ঘৰত কিয় ? তমাম্ মকান বিচাৰি বিচাৰি হাইৰাণ হলোঁ। কি হ'ল কোৱাচোন ( ভুবনেশ্বৰীৰ গাত হাত দিয়ে ) উঠা, উঠা।

( ভুবনেশ্বৰীয়ে হাতখন ঠেলা মাৰি ওছাই দিয়ে )

চিলা—ইয়াৰ অৰ্থ কি ? কিহৰ কাৰণে ইমান অভিমান ? তোমাৰ দৰদ কিহৰ ?

( ভুবনেশ্বৰী উঠি ওছি যায়—চিলাৰাই পাচে পাচে যায় )  
পুৰণি হোৱাৰ লগে লগে তোমাৰ অভিমান বাঢ়িহে গৈছে।  
কি লাগে কোৱা। নকলে কেনেকৈ জানিম ?

ভুবনে—মানুহ মাৰি কাটি খাইছে আপোনালোকৰ হেপাহ গুছিব ।

চিলা—কাক নো মাৰি কাটি খাব খুজিছো ?

ভুবনে—আপোনালোকে ভুঞা কেইঘৰক কিমান দুৰ্গতি কৰিলে  
তাবি চাওকচোন । দেশ কাটি ললে, খেদি ঠানবান্  
কৰিলে—খাবলৈ নোহোৱা কৰিলে, থাকিল কি ?

চিলা—সেইটো তামাদি কথা ।

ভুবনে—পুৰণি যাত্ৰ আকৌ চেঙা তেল দিয়ে কিয় ?

চিলা—কেনেকৈ ? কথাটো বুজাই কোৱাঁ ।

ভুবনে—শঙ্কৰ বৰদেউতাক বধি আনিবলৈ মহাৰাজে মানুহ  
পঠিয়াইছে । তেওঁ কি জগৰ লগালে ? উটি বুৰি ফুৰা  
এজন সত্ৰাসী বা ঈশ্বৰ ভক্তত বাজে তেওঁ কি ? আপোনা-  
লোকৰ কি অপকাৰ কৰিলে ? নে তেওঁ ধন সোণ  
গোটাইছে ? নে তেওঁ সৈন্ত সামন্ত গোটাইছে আপোনা-  
লোকৰ ৰাজ্য কাটি লবলৈ ? কি অপৰাধত তেওঁক ধৰি  
আনিব লগা হল ? এডোখৰ কঠত বহি ঈশ্বৰৰ নামগুণ  
গাই কাল কটাইছে, তাকো সন্ত নহল ? ইমান নিষ্ঠুৰ  
আপোনালোক ?

চিলা—ভুবনে, তুমি অহিন কথা লৈ ৰোহ পাতা । মই বাহে  
স্বৰূপে তোমাৰ সকলো হুকুম তামিল কৰিম । কিন্তু  
ৰাজকাৰ্য্যত হস্তক্ষেপ কৰাঁ কিয় ?

ভুবনে—আপোনাসকলৰ স্বাৰ্থ সিদ্ধি কৰিবলৈ সকলোবোৰ কথা  
ৰাজকাৰ্য্য হৈ পৰে ।

চিলা—তেওঁ সমাজত বৰ বিপ্লৱ ঘটাইছে । তেওঁক আটক কৰি  
ৰাখিব লাগিব ।

বনে—কোনে কৈছে, তেওঁ বিপ্লৱ ঘটাইছে বুলি ? জনচেৰেক  
স্বাৰ্থাশ্ৰেয়ী বামুণত বাজে তো অহিন নহয় । হেজাব-বিজাব  
মানুহে তেওঁক গুৰু বুলি পাছে পাছে ফুৰা নাইনে ?

চিলা—সেইটোৱেইতো মঙ্কিল। তেওঁৰ জনপ্ৰিয়তা ইমান বাঢ়িছে যে আমাৰ মনতো শঙ্কা উদয় হৈছে, কাহানিকৈ তেওঁ আমাক ৰাজ্যচ্যুত কৰে।

ভুবনে—সেইবোৰ কাৰ্লনিক কথা কৈ মোক ভুৱা দিব নেলাগে।

চিলা—বাৰু, তেওঁক আনি ৰজাৰ আগত উপস্থিত কৰা হব। ৰাজ সভাত তেওঁৰ বিচাৰ হব। যদি তেওঁ নিজকে নিৰ্দোষী বুলি প্ৰমাণ কৰিব পাৰে তেতিয়া তেওঁক মুক্তি দিয়া যাব।

ভুবনে—ইতিমধ্যে তেওঁ পোতাশালত পচিব লাগে ?

চিলা—( অলপ পৰ খমকুখাই বৈ ) বাৰু, তাৰ এটা দিহা কৰিম।

ভুবনে—কি কৰিব ?

চিলা—ৰজাৰ মানুহে তেওঁক গৈ পোৱাৰ আগতে তেজী নৌকা পঠিয়াই তেওঁক আগতে আনিম ; আনি, আমাৰ ঘৰতে ৰাখিম। যি দিনা বিচাৰ হব সেইদিনা ৰাজসভালৈ যাব। মই এতিয়াই তাৰ দিহা কৰোঁগৈ। তুমি নিশ্চিত হৈ থাকাঁ।  
( দুইবো প্ৰস্থান )

### চতুৰ্থ দৃশ্য।

( পাটবাউসী খানৰ আলিবাটত—নৰনাৰায়ণ ৰজাৰ দূত হৰিখাঁ,  
লগত দুটা চিপাহী )

হৰিখাঁ—হেৰ, এতিয়া কি কৰোঁহক ? শঙ্কৰ আমি আহি পোৱাৰ আগতে পলালে।

১ম চিপাহী—কি কৰিম ? দেশলৈ উলটি যাওঁগৈ। দেওৱানক কৈ দিব শঙ্কৰ পলালে।



হৰিখাঁ—সেইদৰে কৈয়েই সাৰিব পাৰিলেতো ভালেই আছিল।  
শঙ্কৰক ধৰি নিব নোৱাৰিলে বজাই জীয়াই জীয়াই হেঙাল  
কুকুৰৰ হতুৱাই খুৱাই মাৰিব।

২য় চিপাহী—মই এটা উপায় বিচাৰি পাইছো।

হৰিখাঁ—ক, বেগতে।

২য় চিপাহী—আপুনি আগেয়ে শঙ্কৰক দেখিছেনে নাই? দেখিবলৈ  
কেনেকুৱা?

হৰিখাঁ—কেনেকুৱা? মই আগেয়ে দেখা নাই। কিন্তু কৈ  
পঠিয়াইছে, ওখ, ডাঙৰ, বগা, দেখিবলৈ খুলন্তৰ।

২য় চিপাহী—তেনেহলে সেই জনেই। শঙ্কৰ নহওঁ বুলি কৈ ফাকি  
দিছে। তেওঁকে লৈ যাওঁ; এৱেঁই শঙ্কৰ বুলি বজাৰ  
আগত গঁতাই দিম।

হৰিখাঁ—সেই ডাঙৰ চ'ৰা ঘৰটোত বহি থকা জনৰ কথা কেইখনে?  
ঘৰটো শঙ্কৰৰ ঘৰ হয় বুলি আটাইয়ে কয়। কিন্তু  
মানুহ জনে কয়, তেওঁ ঘৰ ৰখীয়াহে, শঙ্কৰ নহয়।

১ম চিপাহী—আপুনি নুসুখিলে কিয় তেওঁৰ নাম কি?

হৰিখাঁ—সুখিছিলোঁ; 'ভৱানন্দ' বুলি কলে।

২য় চিপাহী—ফাকি দিছে। তেওঁক ধৰি লৈ যাওঁ।

হৰিখাঁ—ব'ল তেন্তে।

(হৰিখাঁ আৰু ২য় চিপাহীৰ প্ৰস্থান)

১ম চিপাহী (স্বগতঃ)—সেইজন মানুহ শঙ্কৰ বুলি মোৰ মনে নধৰে।  
শঙ্কৰ পলালে। মিছাটেক অহিন এজন মানুহক ধৰি নি  
জুলুম কৰাটো ভাল নহয়। যি কৰে কৰক। পিছে মোৰ  
মনত এটা বুধি খেলাইছে।

( ভৱানন্দক লৈ হৰিখাঁ আৰু দ্বিতীয় চিপাহী প্ৰবেশ )

ভৱানন্দ—বাব লাগে কলৈ ?

হৰিখাঁ— মহাৰজাৰ ওচৰলৈ । আপোনাক ধৰি নিবলৈ ৰজাৰ চহী  
মোহৰ মৰা এই গিৰিফতাৰী কাকত চাওক ।

( কাগজ দেখুৱায় )

ভৱানন্দ—এইখন পৰোআনা দিছে শঙ্কৰক ধৰি নিবলৈ । মই  
কিয় যাম ? মইতো শঙ্কৰ নহওঁ ।

হৰিখাঁ— আমি জানো, আপুনিয়েই শঙ্কৰ । নহয় যদি আপোনাৰ  
নাম কি ?

ভৱানন্দ—মোৰ নাম ‘নাৰায়ণ’ ।

২য় চিপাহী—এই, দেখিছা । সিবেলি সোৰ্হোতে কলে, ‘ভৱানন্দ’  
বুলি ; এইবেলি কলে ‘নাৰায়ণ’ ।

হৰিখাঁ—গিছা কথাৰ ঠেং ছুটি, আগেয়ে কি বুলি কলে, পাহৰিলে ।  
আপোনাৰ নিচিনা এজন ডাঙৰ মানুহে ইমান ফাকি-ফুকা  
দিব নেপায় । এতিয়া ব’লক ; নাৱত উঠি ভটীয়াই  
যাওঁগৈ ।

( ১ম চিপাহীয়ে হৰিখাঁৰ কাণে কাণে কিবা কথা কয় )

হৰিখাঁ—বাব, আপোনাক এৰি থৈ যাম । বিচাৰি নেপালোঁ  
বুলি ৰজাক কমগৈ । যি শান্তি দিয়ে আমাকে দিয়ক ।  
আপুনি ৰূপ এশ দিলে আপোনাক এৰি দিম ।

ভৱানন্দ—সিমান টকা ক’ত পাম ?

হৰিখাঁ—বাব চাৰি কুড়িকে দিয়ক ।

ভৱানন্দ—মই কি কাৰণে টকা দিম ? মই শঙ্কৰ নহওঁ ।

হৰিখাঁ—বাব তিনি কুড়ি ?

ভৱানন্দ—নাই ।

হৰিখাঁ—একুড়ি ?

ভৱানন্দ—নাই ।

হৰিখাঁ—তেন্তে চলক ।

( সকলোৰে প্ৰস্থান )

## ৬ষ্ঠ অঙ্ক ।

### ৫ম দৃশ্য ।

( কোচবিহাৰ নগৰত ৰাজসভা—ৰাজা নৰনাৰায়ণ সিংহাগনত

আসীন—এক পাৰ্শে মন্ত্ৰী আৰু দুজন বিষয়া—অন্য পাৰ্শে—

তিনি চাৰি জন ব্ৰাহ্মণ পণ্ডিত )

মন্ত্ৰী—মহাৰাজ, ব্ৰাহ্মণ সকলে শঙ্কৰ ভূঞাৰ বিৰুদ্ধে কৰা  
গোচৰৰ গুনানি আজি হব ।

ৰজা—আবস্ত হওক ।

( এজন বিষয়া উঠি যায় বাহিৰলৈ )

( নেপথ্যে পুনঃ পুনঃ জয়ধ্বনী—“জয় জগৎগুৰু শঙ্কৰৰ জয়” )

ৰজা—বাহিৰত কিহৰ কোৰ্হাল মন্ত্ৰী ?

মন্ত্ৰী—বোধকৰোঁ শঙ্কৰ ভূঞা আহি পাইছেহি । তেওঁৰ লগত  
সহস্ৰাধিক ভক্ত আহিছে আৰু জয়ধ্বনি দিছে ।

ৰজা—মন্ত্ৰী, মই ওলাই গ'লেতো ইমান জয়ধ্বনি কোনেও নিদিয়ৈ ;  
অথচ মইয়ে এই ৰাজ্যৰ ৰজা । মন্ত্ৰী, ইয়াৰ অৰ্থ কি ?

মন্ত্ৰী—মহাৰাজ, ৰাজ্য দুখন আছে । এখন পাৰ্শ্বিক, যিখন মহাৰাজে  
স্বয়ং অধিকাৰ কৰিছে ; আৰু সিখন মানসিক, যি খনৰ  
ওপৰত বৰ্ত্তমান শঙ্কৰে আধিপত্য চলাইছে ।

এজন বিষয়া—অসংখ্য প্রজা লৈ শঙ্কর আহিছে । কি কবা যায়,  
আদেশ লাগে । (নেপথ্যে জয়ধ্বনি, 'জয় শঙ্কর গুরু জয়')

মন্ত্রী—শঙ্করক আহিবলৈ ক'বা । বাকী প্রজা বাহিবত থাকিব ।

শঙ্কর—( নেপথ্যে ) হতুমন্ত হবীশ সহায় বতঃ  
বতিবঙ্গ পৰায়ণ শক্র নতঃ

( কৃতাজ্জলীহন্ত শঙ্করৰ প্ৰবেশ )

নত ক্ৰয়ুগ স্থূল সূদীৰ্ঘ ভুজং

ভুজ গাধিপতন্ত শয়ানমজ্জং ।

( আগ বাঢ়ি যায় )

অজবামব বিগ্ৰহ বিশ্ব গুরুং

গুরু গোকুল কামদ কল্পতৰুং

তৰুণী মন মোহন সৰ্ব্ব শুভঃ

শুভ মঞ্জল দায়ক নীল নিভঃ

( আৰু আগ বাঢ়ি যায় )

সুখমোক্ষদ দক্ষ বমাৰমণং

মনসাপৰিমেষ সহস্ৰ ফণং

হৰি কিংকৰ শঙ্কৰ দ্বৈশ পদে

পদম্ ইচ্ছন গায়তি চামৃতং দে ।

( শঙ্কৰে হাত মেলি আশীৰ্ব্বাদ দিয়ে )

জয় জয় মল্ল নুপতি বসবান

যা কেৰি সমগুণ নাহি কোহি আন ।

সুচতুৰ নুপতি ধৰ্ম যুধিস্থিৰ,

বিচাৰত পৰম আপন সূজান ।

নবনাবায়ণ—( স্বগতঃ ) দেখা নাই আগেয়ে এনে গম্ভীৰ প্ৰশাস্ত  
মূৰ্ত্তি । মুখত অলৌকিক আভা ; চকত দিব্য জ্যোতি !  
কণ্ঠত সুললিত ধ্বনি ! এওঁৱেই নে শঙ্কৰ ?

( ফুটাই কয় ) আপুনি আসন গ্ৰহণ কৰক ।

( শঙ্কৰ নিদ্দিষ্ট আসনত বহে )

( মহাৰাজৰ পিছফালে থকা পৰ্দাৰ ভিতৰৰ পৰা ৰাজ মহিষী  
সকলৰ মাজৰ পৰা ভুবনেশ্বৰীয়ে গীত গায় )

## গীত ।

নাৰায়ণ কৈছে ভকতি কৰোঁ তেৰা !

মেৰি পামৰু মন,

মাধৱ ঘনে ঘন

যাতুক পাপ ন ছোৰা ।

নাৰায়ণ কৈছে ভকতি কৰোঁ তেৰা !

যত জীৱ জংগম

কীট পতঙ্গ

অগ নগ জগ তেৰি কায়া

সৱকছ মাৰি

পুৰত এহি উদৰ

নাহি কৰোছঁ ভূত দয়া ।

নাৰায়ণ কৈছে ভকতি কৰোঁ তেৰা ।

ঈশ স্বৰূপে হৰি

সব ষটে বৈঠহ

জৈছন গগন বিয়াপি ;

নিন্দাপবাদ—

পৈশুন হিংসা, হৰি,

নিত্য কৰোছঁ হামু পাপী ।



কাকু শঙ্কৰে কয়  
 কুব্ধ কৰুণাময়  
 জোনো নছাৰোছঁ বাম বাণী  
 সব অপবাধক  
 বাধক তুৰা নাম  
 তাহে শৰণ লেছঁ জানি ।  
 নাৰায়ণ কৈছে উকতি কৰেঁ। তেৰা ;  
 মই ষাতুক পাপ ন ছোৰা ॥

নৰনাৰায়ণ—এই সুললিত গীত আপুনি বচনা কৰিছিলে ?

শঙ্কৰ—হয়, মহাৰাজ ।

নৰনাৰায়ণ—শুনি বৰ সন্তোষ পালেঁ। তাৰ অতি গধুৰ আৰু  
 সুৰ শাস্তি দায়ক। আপুনি আৰু কি কি বচনা কৰিছে ?

শঙ্কৰ—এনে ধৰণৰ গীত অনেক বচনা কৰা হৈছে। ভদুপৰি  
 কেইবাখনো নাটক আৰু কীৰ্ত্তন বচনা কৰা হৈছে ।

নৰনাৰায়ণ—বিষয় বস্তু ? আৰু উদ্দেশ্য ?

শঙ্কৰ—শ্ৰীমদ্ ভাগৱতত যি বিষয় বস্তু তাকে লোৱা হৈছে ;  
 দেশীয় ভাষালৈ অনুবাদ কৰি শ্ৰীকৃষ্ণৰ গুণানু কীৰ্ত্তন প্ৰচাৰ  
 কৰাৰ উদ্দেশ্যে ।

নৰনাৰায়ণ—দেখাত আপোনাৰ উদ্দেশ্য মহৎ । কিন্তু আপোনাৰ বিৰুদ্ধে  
 অনেকে ওজৰ আপত্তি আমাৰ গোচৰত দাখিল কৰিছে ।  
 তাৰ সমুচিত উত্তৰ দিবলৈ আপোনাক আহ্বান কৰা হৈছে ।

( মন্ত্ৰীয়ে এখন কাগজ মহাৰাজাৰ হাতত দিয়ে—সেই  
 কাগজ পঢ়ি চাই )

নৰনাৰায়ণ—আপোনাৰ বিৰুদ্ধে প্ৰথম ওজৰ হৈছে—আপুনি  
 দেশত নতুন ধৰ্ম প্ৰচাৰ কৰিবলৈ চেষ্টা কৰিছে ; এই  
 বিষয়ে আপোনাৰ বক্তব্য কিবা আছে নে ?

শঙ্কৰ—কেনে নতুন ধৰ্ম মই প্ৰচাৰ কৰিছো গোচৰীয়া সকলে:  
উল্লেখ কৰিছে নে? যদি নাই কৰা, মহাৰাজে তেওঁ-  
লোকক সোধক।

নৰনাৰায়ণ—মই গোচৰীয়া পণ্ডিত সকলক সোধোঁ শঙ্কৰে কেনে  
নতুন ধৰ্ম প্ৰচাৰ কৰিছে।

১ম পণ্ডিত—শঙ্কৰ গিৰিয়ে দেৱতা সকলক পূজা কৰা অনাৱশ্যক বুলি  
প্ৰচাৰ কৰিছে।

নৰনাৰায়ণ—ইয়াৰ উত্তৰত কি কয়?

শঙ্কৰ—মহাৰাজে পণ্ডিত মণ্ডলীক সোধক—যুগ ধৰ্ম কি; কোন  
যুগৰ কি ধৰ্ম।

নৰনাৰায়ণ—পণ্ডিত সকলে উত্তৰ দিয়ক।

১ম পণ্ডিত—সত্য যুগত ধ্যান, ত্ৰেতাতে যজ্ঞ, দ্বাপৰতে পূজা আৰু  
কলি যুগত হৰি নাম।

নাৰায়ণ—তেনেহলে পণ্ডিত সকলে দেখোন নিজৰ কথাতে ষাটি  
খালে? তেওঁলোক এতিয়া দ্বাপৰ যুগতে আছে, নে সেই  
যুগৰ সমাজিক দেখিছে?

২ম পণ্ডিত—শঙ্কৰ গিৰিয়ে মূৰ্ত্তি নামানে।

শঙ্কৰ—নিৰাকার নিৰঞ্জন পৰমেশ্বৰৰ কোনো মূৰ্ত্তি নাই। অথবা  
গোটেই জগৎ খনেই তেওঁৰ মূৰ্ত্তি। মূৰ্ত্তি জড়; ঈশ্বৰ  
চৈতন্য। জড় উপাসনা কৰি চৈতন্যক পাব নোৱাৰে।  
চৈতন্য ঈশ্বৰক পাবলৈ ধ্যান বা তেওঁৰ নাম লোৱাৰ বাহিৰে  
অন্য উপায় নাই। ভক্তিত মিলয় হৰি তৰ্কে বহুদূৰ।

নৰনাৰায়ণ—অতি যুক্তি সঙ্গত আৰু গম্ভীৰ ভাৱৰ কথা।

৩য় পণ্ডিত—বিষ্ণুৰ বাহিৰে অইন দেৱতাৰ নাম পৰ্য্যন্ত নুশুনিবলৈ  
এখেতে লোকক নিৰ্দ্দেশ দিয়ে।

নৰনাৰায়ণ—আপোনাৰ মতামত এই বিষয়ে জানিব খোজোঁ।

শঙ্কৰ—ঋগ্ বেদত এষাৰ মন্ত আছে—যেনে

‘‘একং সদৃ ঝিপ্রা বহুধা বদন্তি,

ইন্দ্রং বৰুণং অগ্নিং মাতৃৰিস্বানম্ আহঃ ।

পূৰ্বত ঋষি সকলে একেজন পৰমেশ্বৰৰ বেলেগ বেলেগ মহিমা অনুযায়ী একোজন দেৱতা কল্পনা কৰি অৰ্চনা কৰিছিল । গতিকে মূল দেৱতা পৰমেশ্বৰক পূজা কৰিলে এই কাল্পনিক দেৱতা সকলক পূজা কৰাৰ একো প্ৰয়োজন নাই । কৰিলেও সেই পূজা মূল দেৱতা অৰ্থাৎ বিষ্ণুলৈকে যায় । গীতাত কৈছে :—

যে ভক্তাঃ শ্ৰদ্ধয়াষিতা যজন্তে অগ্ন্য দেৱতাঃ

তে অপি মামেব কৌন্তেয় যজন্তে অবিধি পূৰ্বকম্ ।

নৰনাৰায়ণ—বুজিলোঁ । ভূঞা কুলৰ শিবোমণি, শঙ্কৰ গিৰি, আপোনাৰ মুখে শাস্ত্ৰৰ ব্যাখ্যা শুনি, আজি মই বৰ সন্তোষ পালোঁ । আপুনি সকলো শাস্ত্ৰৰ তত্ত্ব উপলব্ধি কৰি প্ৰজাৰ হিতৰ অৰ্থে নিৰ্মল ধৰ্ম প্ৰচাৰ কৰিছে । নিজ পুণ্যৰ বলেৰে শতাধিক বৰ্ষ অতিক্ৰম কৰি আপুনি স্নস্ত হৈ আছে । মই আপোনাক আৰু সৰহপৰ আৱদ্ধ কৰি নাৰাখোঁ । আপুনি যাওক, বিশ্ৰাম কৰক গৈ ।

( শঙ্কৰে বজাক অভিৰাদন কৰি প্ৰস্থান কৰে )

বাহিৰত ‘‘জয় শঙ্কৰৰ জয়’’ ধ্বনি উঠে ।

নৰনাৰায়ণ—মই বুজিলোঁ, শঙ্কৰ এজন কণজন্মা পুৰুষ । অসাধাৰণ পাণ্ডিত্যৰে তেওঁ সংস্কৃত শাস্ত্ৰৰ দুৰ্গ ভেদ কৰি তাত থকা অমূল্য বত্ত্ব বাজি দেশীয় ভাষালৈ অনুবাদ কৰি সকলো প্ৰজাৰ মাজত বিলাই দি দেশৰ অশেষ কল্যাণ সাধন কৰিছে ; মোৰ নিৰক্ষৰ মুক প্ৰজাৱন্দৰ হৃদয়ত আশাৰ সঞ্চাৰ কৰিছে ; সিহঁতৰ তিমিৰাচ্ছন্ন মনত স্বৰ্গৰ জেউতি পেলাইছে । আজি সিহঁতে আনন্দত অধৈৰ্য্য

হৈ ধনে ধনে তেওঁক জয়ধ্বনি দিছে। গীত, নাট, কীৰ্ত্তন  
ভটিমা আদি নানা ভঙ্গিত সাহিত্য বচনা কৰি সকলোৰে  
মনোৰঞ্জন কৰিছে ; তেওঁৰ ৰচিত গীতেৰে হাট, বাট,  
নদী, বননি, অইন কি ৰাজকাৰেঙো মুখৰিত হৈ উঠিছে।  
তেওঁৰ নাম আৰু যশস্যা মোৰ ৰাজ্য অতিক্ৰম কৰি বহু-  
দূৰলৈকে বিয়পি পৰিছে। তেওঁ আমাৰ নমস্কাৰ। পণ্ডিত  
সকলে তেওঁৰ বিৰুদ্ধে ভিত্তিহীন অভিযোগ তুলি আমাৰ  
মনত কষ্ট দিলে। তেনে অমূলক গোচৰ আমাৰ আগত  
উত্থাপন কৰা বাবে তেওঁলোক দণ্ডাই। কিন্তু যেহেতু  
তেওঁলোক ব্ৰাহ্মণ, সেই কাৰণে তেওঁলোকক অব্যাহতি  
দিলোঁ। আন হাতে আকৌ, আমি এওঁ লোকৰ ওচৰত  
ধাৰণী ; যেহেতু এই গোচৰ উপস্থাপিত নকৰা হলে এনে  
এজন মহাপুৰুষৰ লগত আমাৰ দেখা সাক্ষাৎ হোৱাৰ  
সুবিধা নঘটিল হেতেন।

( পট পৰে )

### ৬ষ্ঠ দৃশ্য ।

( কোচবিহাৰ নগৰৰ কাষেদি বৈ যোৱা তোৰ্ছা নদীৰ পাৰত  
এখন উপবন—তাৰ মাজত এটা সৰু খেৰী ঘৰ—ভিতৰত  
এখন আসনত গাৰুত আঁউজি শঙ্কৰদেৱ বহি আছে।

ওচৰতে পুতেক ৰমানন্দই বিচনীৰে বিচি আছে।

আৰু মাধৱদেৱে ওচৰতে বহি স্মৰ লগাই

নাম গাইছে )

মাধৱ—

হে প্ৰাণ বন্ধু কৃষ্ণ, কৃপাৰ ঠাকুৰ।

অনু এক কৰাঁ দয়। মায়া হওক দূৰ ॥

( এজন দূতৰ প্ৰবেশ )

মাধৱ—তোমাৰ পৰিচ্ছদৰ পৰা বুজিছো তুমি বাজ দূত ।

দূত—হয় ; মোক মহাবাজে পঠিয়াইছে, আপোনাৰক জনাবলৈ,  
মহাবাজ এতিয়াই প্ৰভুৰ লগত দেখা সাক্ষাত কৰিবলৈ  
আহিব । ( দূতৰ প্ৰস্থান )

শঙ্কৰ—বঢ়াৰ পো, কি কাৰণত মহাবাজ আমাৰ ওচৰলৈ আহিব  
খুজিছে ? আমি তেওঁক কেনেকৈ অভ্যর্থনা কৰিম ?  
ক'ত বহুৱাবা ?

মাধৱ—সেই চিন্তা আপুনি কৰিব নেলাগে ।

( মহাবাজ নৰনাৰায়ণৰ প্ৰৱেশ—মাধৱদেব আৰু বমানন্দ থিয় হয় )

নৰনাৰায়ণ—( শঙ্কৰলৈ চাই ) আপুনি বহি থাকক নুঠিব ।

( চাপ্ৰাছীয়ে এখন হাতী দাঁতৰ চাৰি পাৰি দিয়ে নৰনাৰায়ণ  
তাতে বহে আৰু শঙ্কৰক নমস্কাৰ কৰে । )

শঙ্কৰ—মহাবাজে কি মন কৰি মোৰ কুটিৰলৈ আহিলে ; মোক কি  
আজ্ঞা কৰে ?

নৰনাৰায়ণ—মই মহাবাজ স্বৰূপে আপোনাৰ ওচৰলৈ অহা নাই ।  
ভিক্কাৰী স্বৰূপে আহিছো ।

শঙ্কৰ—নিজে পৃথিবীৰ অধিপতি । মোৰ নিচিনা দৰিদ্ৰই কি  
দিব পাৰে ?

নৰনাৰায়ণ—ধন, বস্তু আৰু পাৰ্থিব ভোগে মোক আমুৱাইছে ।  
সেইবোৰে মোৰ মন অশান্ত আৰু বিক্ষিপ্ত কৰি ৰাখিছে ।  
মই আপোনাৰ ওচৰত প্ৰাণৰ শান্তি বিচাৰি আহিছো ।  
এওঁলোক দুজন কোন ?

শঙ্কৰ—এওঁ মোৰ ডাঙৰ পুত্ৰ বমানন্দ ; আৰু তেওঁ মোৰ প্ৰাণৰ  
বান্ধৱ মাধৱ ।

নৰনাৰায়ণ—অ' এখেতৰ নাম মই শুনিছো ; স্ম লেখক, কবি আৰু  
সুগায়ক বুলি—আপোনাৰ প্ৰাণৰ বান্ধৱ । নিশ্চয় ভেস্তে  
তেখেতৰ বহুত গুণ আছে ।



শঙ্কৰ—মাধৱ, মহাৰাজক কিবা এটা গাই শুনোৱাঁ ; তেখেতক  
অভ্যৰ্থনা কৰিবলৈ আমাৰ কি আছে ?

নৰনাৰায়ণ—ভাল প্ৰস্তাৱ কৰিছে ; শুনিবলৈ বৰ ইচ্ছা কৰোঁ ;  
আপুনি গাওক ।

মাধৱদেৱে গায়—হৰি নাম বসে বৈকুঠ প্ৰকাশে

প্ৰেম অমৃতৰ নদী ।

শ্ৰীমন্ত শঙ্কৰে পাৰ ভাঙি দিলে

বহে ব্ৰহ্মাণ্ডক ভেদি ।

শ্ৰীমন্ত শঙ্কৰ হৰি ভকতৰ

জানা যেন কল্পতৰু ।

তাহান বিনাই নাহি নাহি নাই

আমাৰ পৰম গুৰু ।

নৰনাৰায়ণ—আপোনাৰ মো ভবা কঠৰ পৰা সচাকৈয়ে প্ৰেম  
অমৃতৰ ধাৰা বৈছে ; আৰু শুনিবলৈ ইচ্ছা কৰোঁ ।

মাধৱদেৱে গায়—বাৰে বাৰে নৰ তনু

লভিয়া তোমাক তেজি

সংসাৰে ব্ৰহ্মিলোঁ অসংখ্যাত,

দীনবন্ধু, কতবা কৰিলোঁ আয়াযাত ;

ইবেলি কৰুণাময়

তোমাৰ কিঙ্কৰ ভৈলো

বতি মোৰ বহোক ভোমাত ;

প্ৰাণ বন্ধু, চৰণত কৰোঁ প্ৰণিপাত ।

নৰনাৰায়ণ—আপুনি এই অমৃতৰ উৎস পালে ক'ত ?

মাধৱ—মই কব নোৱাৰোঁ ; কিন্তু এইটোকে জানো, প্ৰভুক লগ  
পোৱাৰপৰা মোৰ মনত অপাৰ আনন্দ ।

নৰনাৰায়ণ—সেই আনন্দৰ ভাগ মোকো দিয়ক প্ৰভু, যাৰ গুণে  
মাধৱ আজি ইমান সুখী । মই আপোনাৰ শিষ্যত্ব গ্ৰহণ  
কৰিম বুলি হে আহিলোঁ ।

শঙ্কৰ—মহাৰাজ, আপুনি এখন ৰাজ্য শাসন কৰিব লাগে । আপোনাৰ  
জীৱন কৰ্মময় । এই ৰাজকাৰ্য্যত ব্যাঘাত জন্মিব ।

নবনাৰায়ণ—ৰজাৰ সাজ মই সোলোকাই খবলৈ ইচ্ছা কৰোঁ ।  
 ৰজাৰ দণ্ডনীতি পালন কৰি কৰি মই ভাগৰিছোঁ । মোক  
 লাগে শাস্তি ।

শঙ্কৰ—আপুনি ৰাজকাৰ্য্যলৈ অৱহেলা কৰিলে আপোনাৰ ক্ষাত্ৰ  
 ধৰ্ম পালন কৰা নহব । “স্বেস্বে স্বে কৰ্মণ্যভিবতঃ সং সিদ্ধিং  
 লভতে নবঃ ।”

নবনাৰায়ণ—নহয় প্ৰভু, মোক আপোনাৰ সেৱক বুলি গ্ৰহণ কৰক ।  
 শঙ্কৰ—ক্ষান্ত হওক ।

( শঙ্কৰ বহি থকাৰপৰা চাৰুখাই পৰে )

নবনাৰায়ণ—মাধৱ, তেখেতক ধৰাঁ, ধৰাঁ, কি হ’ল ?

( মাধৱদেৱে শঙ্কৰক লাহেকৈ ধৰি গাৰুত শুৱায় ; ৰমানন্দই ভৰিত ধৰি  
 “পিতা, পিতা” বুলি কান্দিবলৈ ধৰে )

নবনাৰায়ণ—তেখেতৰ কি হ’ল ? হায়, হায় ।

মাধৱ—এয়ে অন্তিম সময় । আজি পুৱা মোক কৈছিল । কৃষ্ণ,  
 কৃষ্ণ; হৰি, হৰি ।

নবনাৰায়ণ—কিবা ঔষধ পাতি অনাওঁ ।

মাধৱ—নালাগে—একো নালাগে । হৰি হৰি, বাম বাম ।

( ৰমানন্দই ‘পিতা পিতা’ বুলি কান্দে )

( মাধৱদেৱে গায় )— জয় যদুপতি যাদৱ  
 ইবাৰ মোক নেড়িয়ে ;  
 তমু মায়া জাল জঞ্জাল গুছায়া  
 চৰণে শৰণ দিয়ে ।

( শঙ্কৰ দেৱৰ গাঁৰ শিহৰণ হয় )

মাধৱ—কৃষ্ণ, কৃষ্ণ, বাম, বাম, কৃষ্ণ, কৃষ্ণ, বাম

( শঙ্কৰ দেৱৰ শেষ শিহৰণ আৰু মহাপ্ৰয়াণ )

নবনাৰায়ণ—হায়, হায়, হায়, হায় ; মই কিয় আহিছিলোঁ ?  
 শেষ হল ( দুই হাত মেলি )

—অস্ত গল দিনমণি মানব কুলৰ (শংখ ধ্বনি হয়)

( আঁৰ কাপোৰ পৰে )

অস্ত / অস্ত / অস্ত /